

ምርጫ

ክፍል ፲፱ ።

የምርጫው ሥነ ሥርዓት በታኅሣሥ ፱ ቀን ፲፱፻፵፫ ዓ ም የዘውድ አማካሪዎች ሚኒስትሮችና ምክትል ሚኒስትሮች፣ የሕግ መምሪያና መወሰኛ ምክር ቤት ፕሬዚዳንቶችና አማካሪዎች የየገዳማቱና የየአድባራቱ ሊቃውንት ባሉበት በሊቀ ጳጳሳቱ አዳራሽ ተፈጸመ ። የምርጫውም ጉባኤ ብፁዕ አቡነ ባስልዮስ መመሪያቸውን አስታወቀ፣ የጉባኤውም ቃል ቀጥሎ የተመለከተው ነበር ።

ቃለ ጉባኤ ፡

ስማችንን በዚህ ቃለ ጉባኤ መጨረሻ የጻፍንና የፈረምን እኛ የሊቀ ጳጳሳት ምርጫ ተቀባይ ከሚቱ አባሎች ዛሬ ታኅሣሥ ፱ ቀን ፲፱፻፵፫ ዓ ም ሰኞ አዲስ አበባ በሊቀ ጳጳሳት ግቢ ስብሰባ አድርገን የምርጫው ሥነ ሥርዓት ከጧቱ በአራት ሰዓት ተጀምሮ በ፯ ሰዓት በፊታችን ተፈጽሟል ።—

በዚህ ስብሰባ ውስጥ ደንበኞች መራጮች በጽሕፈት ያቀረቡትንና በዝግ ሣጥን ውስጥ የተጨመረውን የምርጫ ወረቀት እያነበብን ብልጫውን ካመዛዘንን በኋላ በድምፅ ብልጫ የተመረጡት ሊቀ ጳጳሳት አቡነ ባስልዮስ መሆናቸውን እናመለክታለን ።

ፊርማ አቡነ ቴዎፍሎስ / ሰብሳቢ /

- ንቡረ አድ ተስፋ ሚካኤል
- መምህር ወልደ ሚካኤል
- ጸባቱ ተክለ ጊዮርጊስ
- ጸሐፊ ትእዛዝ ኃይሌ ወልደ ፋፌ
- አፈ ንጉሥ አጥናፍ ሰገድ
- ብላታ መርስዔ ኃዘን

ከዚህም በኋላ ለሊቀ ጳጳስና ማዕርግ የተመረጡት ብፁዕ አቡነ ባስልዮስ ወደ ቤተ መንግሥቱ ሔደው ቀጥሎ የተመለከተውን ቃል በግርማዊ ንጉሠ ነገሥት ፊት ተናግረው ቃል ኪዳኑን በፊርማ አጸኑ ።—

የብፁዕ አቡነ ባስልዮስ ቃል ኪዳን ።

ግርማዊ ቀዳማዊ አጼ ኃይለ ሥላሴ ሆይ ፡

እኔ አባ ባስልዮስ ዛሬ ለኢትዮጵያ ሊቀ ጳጳስና ተመርጫ ፡ ጃንሆይ ሹመቱን ፈቅደውልኝ አሁን በግርማዊነትዎ ፊት ቀርቤ ለኢትዮጵያ ቤተ ክርስቲያንና ለግርማዊነትዎ አገልጋይ መሆኔን ስገልጥ ፡ በፊትዎ የታመንሁ አገልጋይ ነኝ ፡ ሃይማኖትና እውነትም ይመሰክሩልኛል ።—

ከአባቶቻችን ከሐዋርያትና ከሠለስቱ ምዕትም ሲያያዝ የመጣውን የቤተ ክርስቲያንን ሕግናሥርዓት አክብራ እጠብቃለሁ ።

መሠረቱዎ ከእስክንድርያ ቅዱስ ማርቆስ መንበር በሆነ በኦርቶዶክሳዊት ተዋሕዶ ሃይማኖት ጸንቼ እኖራለሁ ።—

ለግርማዊ ንጉሠ ነገሥት ቀዳማዊ ኃይለ ሥላሴና በሕግ ለታወቁት ወራሰያነ መንግሥትዎ ፍጹም ታዛዥ ሆኜ አገለግላለሁ ።—

በእኔም ውስጥ የሚገኙ ጳጳሳት ቀሳውስትና ዲያቆናትም እንደ ኦርቶዶክሳዊት ቤተ ክርስቲያን ሕግና ሥርዓት ቤተ ክርስቲያንን እንዲጠብቁ ለግርማዊነትም በሕግ ለታወቁ ወራሴያነ መንግሥትም ታግኞች ሆነው እንዲያገለግሉ አደርጋለሁ።

ታኅሣሥ ፱ ቀን ፲፱፻፵፫

አባ ባስልዮስ እጩጌ ወዳጅ።

እኛ ባለንበት በዚህ ቃል —ኪዳን ገብተው ሲፈረሙ ተመልክተናል።

አባ ቴዎፍሎስ ጳጳስ ዘሐረር
 አባ ያዕቆብ ጳጳስ ዘለቀምት
 አባ ጢሞቴዎስ ዘይርጋ ዓለም
 አባ ይስሐቅ ዘሰሜነ ኢትዮጵያ

ግርማዊነታቸውም ቀጥሎ የተመለከተውን ቃል ተናገሩ።

የግርማዊነታቸው ቃል፡

በቤተ ክርስቲያን ሕግ መሠረት የተደረገውን የሊቀ ጳጳስና ምርጫ ተመልክተን ለቤተ ክህነታችንና ለቤተ መንግሥታችን ፍጹም መሆንን እየገለጹ፣ በፊታችን ያቀረቡትን ቃል ኪዳን ተቀብለን የኢትዮጵያ ሊቀ ጳጳስ እንዲሆኑ ፈቅደናል።—

ኦርቶዶክሳዊት ተዋሕዶ ሃይማኖታችን የምትስፋፋበትን የእግዚአብሔር ቤተ ሰብእ ምእመናን የሚበዙትን መንፈሳዊ ተግባር ለመፈጸም እግዚአብሔር እንዲረዳዎት ከልባችን እንመኛልዎታለን።—

የቃል ኪዳን ሥርዓት ከተፈጸመ በኋላም ግርማዊ ንጉሠ ነገሥት ለእስክንድርያ ፓትረያርክ ከዚህ በታች የተጻፈውን መልእክት አስተላለፉ።—

ግርማዊ ንጉሠ ነገሥት ስለ ሊቀ ጳጳሳት ቅብዓት
 ለፓትረያርኩ ለብጹዕ አቡነ ዮሳብ የጻፉት ቃል
 ሞዓ አንበሳ ዘእምነገደ ይሁዳ

ቀዳማዊ ኃይለ ሥላሴ ሥዩመ እግዚአብሔር ንጉሠ ነገሥት ዘኢትዮጵያ።

ለብጹዕ አቡነ ዮሳብ ፪ኛ

ቅዱስ ቡራኬዎ ይደርሰን ዘንድ እየለመን ሰላምታችንን እናቀርባለን። የኢትዮጵያ ሊቀ ጳጳስ ሥርዓተ ቅብዓት ጥር ፮ ቀን ፲፱፻፵፫ ዓ ም ካይሮ ላይ እንዲፈጸም የብጹዕነትም መልካም ፈቃድ መሆኑን የካይሮ ሚኒስትራችን ስላስታወቀን፣ በቤተ ክርስቲያናችን ሕግ መሠረት ብጹዕ አቡነ ባስልዮስ ሊቀ ጳጳስ ሆነው የተመረጡበትን ተመልክተን፣ እኛም የኢትዮጵያ ሊቀ ጳጳስ እንዲሆኑ ሹመታቸውን ፈቅደናል። ስለዚህም ሥርዓተ ቅብዓቱ እንዲፈጸምላቸው ልከናቸዋል።—

ሁለቱን ቤተ ክርስቲያኖች በፍቅር አስተሳስሮ ለመኖር ሁላችንም የደከምንበት ጉዳይ በዘመነ መንግሥታችንና ብጹዕነትም በመንበረ ግርቆስ በተቀመጡበት ዘመን ፍጹም በማግኘቱ፣ ይህን ዕድል ለፈቀደልን ለእግዚአብሔር ምስጋና እያቀረብን የተሰማንን ታላቅ ደስታ ለብጹዕነትም እንገልጻለን።—

ለብፁዕነትዎ ረጅም ዕድሜና መልካም ጤና ልዑል እግዚአብሔር እንዲሰጥዎ
ከልባችን እንመኛለን።—

ታኅሣሥ ሠላሳቀን ሺህ ዘጠኝ መቶ አርባ ሦስትዓመተ ምሕረት፣ በነገሥንበሐያኛው
ዓመት በአዲስ አበባ ቤተ መንግሥታችን ተጻፈ።—

ቀዳማዊ ኃይለ ሥላሴ ንጉሠ ነገሥት።—

በዚህ በግርማዊነታቸው መልእክት መሠረት ብፁዕ አቡነ ባስልዮስ ሊቀ ጳጳስነት
ዘኢትዮጵያ ጥር ፩ ቀን ፲፱፻፵፫ ዓ ም ወደካይሮ ሔዱ፤ በዚያም የኢትዮጵያ
አምባሳደርና የግብጽ ቤተ ክርስቲያን መልእክተኞች በታላቅ ክብር ተቀበሏቸው።

ጥር ፮ ቀን እሑድ ፲፱፻፵፫ ዓ ም ሥርዓተ ሢመተ ሊቀ ጳጳስናው በካይሮ ባለው
በቅዱስ ማርቆስ ቤተ ክርስቲያን በብፁዕ አቡነ ዮሳብ ፪ኛ የእስክንድርያ ፓፓና ፓት
ረያርክ እጅ ተፈጽሞ፤ ጥር ፲፩ ቀን ፲፱፻፵፫ ዓ ም ተመልሰው አዲስ አበባ ገቡ።

በዚህም ቀን በታላቁ ቤተ መንግሥት ከፍያለ አቀባበል ተደርጓል፤ ይህም ዕለት
እንደሌሎቹ ዕለታት ሁሉ የሥራ ፍሬያቸውን ምርት ለሚያዩት ለግርማዊ ንጉሠ ነገሥት
ቀዳማዊ ኃይለ ሥላሴና የሥራ ፍሬያቸውን በኩራት ተቀብላ መሥዋዕተ ሰብሐት
አድርጋ ወደ ልዑል እግዚአብሔር ለምታቀርበው ለኢትዮጵያ ኦርቶዶክስ ተዋሕዶ
ቤተ ክርስቲያን ዕለተ ፍሥሐ ነበር።

ከዚህም በቀር ጌታችን ኢየሱስ ክርስቶስ ሲጠመቅ ለክርስቲያን አዲስ ሕይ
ወት የተመሠረተበት ረቂቅ ምሥጢር የተገለጠበት በመሆኑ ሀብተ ወልድና የሚገኝበት
ይህ መንፈሳዊ መብት በዚህ ቀን ለኢትዮጵያ ከልዑል እግዚአብሔር በመሰጠቱ ቤተ
ክርስቲያን እኩት እግዚአብሔር በእንተ ጸጋሁ እንተ ኢትተረጎም እያለች ታመሰግናለች
ለች። እዚህ ላይ ብፁዕ አቡነ ባስልዮስ ሊቀ ጳጳስነት ዘኢትዮጵያ በግርማዊ ንጉሠ ነገሥ
ትና በግርማዊት እቴጌ ፊት ያደረጉትን ንግግር እንመለከታለን።—

የብፁዕ አባታችን ንግግር፡

ጃንሆይ፡

የኢትዮጵያ ቤተ ክርስቲያን ዕድል በሊቀ ጳጳስና ማዕርግ እድገት አግኝቶ ለዚህም
ዕድል ቀዳማዊ ሆኜ በመገኘቴ ከሁሉ አስቀድሞ እግዚአብሔርን አመሰግናለሁ።

ግርማዊ ሆይ፡

በክርስቶስ ክርስቲያን የመባልን ዕድል ቀደም ብላ የወሰደችው ኢትዮጵያ የሃይ
ማኖትና የምግባር ባለቤት በመሆኗ መንፈሳዊና ሥጋዊ ሀብትን አጣምራ ይዛ ስትሠ
ራበት እስከዚህ ዘመን ደርሳለች።

የመንፈስ ብርታት ለሥጋ ደካማነት ኃይልን ስለሚሰጠው መንፈሳዊ ሀብትና
ሥጋዊ ሀብት ተደጋጋፊዎች ሆነው ይኖራሉ። ኢትዮጵያ በፊት በአሪት በኋላም በወ
ንጌል የእግዚአብሔርን አምልኮ ተቀብላ ስታምን ቤተ መንግሥቱና ቤተ ክህነቱ ባንድ
ልቡና በአንድ ፈቃድ ተቀብለውታል።—

ኢትዮጵያ በደጋጋቹ በአብርሃና በአጽብሐ ዘመን የክርስቶስ ብርሃን ስለበራባት የመጀመሪያውን መሪዋን ሰላማ፤ ከሣቴ ብርሃን አስኝታዋለች = እዚ በክርስቶስ ልብሰ ብርሃን የተገናኙ ልጆች ክርስቲያናዊት ሆና በቧ ደግሞ ሐዋርያዊ ከሣቴ ብርሃን በመባሉ ማገገብ ብርሃን ተቀባይ የሆነውን የኢትዮጵያ ሕዝብ ለወንጌል ስብከት ዘይትና ፈትል ሆኖ ቢገኝለት ነው።—

እንዲሁም አብርሃና አጽብሐ የወንጌልን ብርሃን በመጀመሪያ ተቀባይ በመሆናቸው ይህን ከብርሃን የተወረሰ ስም አትርፈዋል = ከዚህ አስቀድሞ ሕጽዋ ለህንደኬ የተባለው የኢየሩሳሌም መንገደኛ ስለ ኢየሱስ ክርስቶስ የተነገረውን የኢሳይያስን ተፈጻሚ ትንቢት ሐዋርያው ከፊልጶስ ቃል ስምቶ ሳይጠራጠር ማመኑ ኢትዮጵያ ሳያደኝ ያመነብኝ ብፁዓን ናቸው የተባለውን ብዕዕና ተቀባይ መሆንዋን ያስረዳል።—

ወንጌል በአሪት ተተክታ በኢትዮጵያ ውስጥ ከተስፋፋች ከብዙ ጊዜ ጀምሮ የኢትዮጵያ ቤተ መንግሥት ለኢትዮጵያ ቤተ ክርስቲያን በለቀ ጳጳስና በጳጳስ በኩል መብት እንዲኖራት ብዙ ጥያቄዎች ሳያደርግ አልቀረም = ነገር ግን ጊዜው ሳይደርስ በመቅረቱ የኢትዮጵያ ቤተ ክርስቲያን ብዙ ዘመን በዚያው በቆየው ልማድ ስትተዳደር ኖረች = አንዳንድ ጊዜም በልዩ ልዩ ችግር ምክንያት በፈቃድ እግዚአብሔር በተሾሙላት የኢትዮጵያ ጳጳስ ሥራዋን መቀጠሏ አልቀረም = በፈቃድ እግዚአብሔርም ከኢትዮጵያ ቅዱሳን ጳጳስ ለመሆን የበቁት ታላቁ ሐዋርያ አቡነ ተክለ ሃይማኖት መሆናቸውን ስናገር መንፈሳዊ ብርሃናቸው በሁላችን ላይ ይደር እያልኩ ነው።—

የአቡነ ተክለ ሃይማኖትን ታሪክ ባጭሩ ሳስታውስ አባትዎ አጼ ይኩኖ አምላክ ለቤተ ክርስቲያን የዋሉላት ውለታ አብሮ ይታሰባል = ከዚህ በቀር የኢትዮጵያ ነገሥታት በጠቅላላው ለሕዝባቸው አስተዳደር የብርሃን መሪዎች ከመሆናቸው በላይ በቤተ ክርስቲያንም በኩል የመንፈስ መሪዎች ሆነው የሠሩትን መልካም ሥራ ቤተ ክርስቲያን አትዘነጋውም።—

ግርማዊ ሆይ፡

በመጀመሪያ አባትዎ ከዳዊት፤ ቀጥሎም ከሰሎሞን ሥራ ጋራ የመካከለኛውንና የአሁንኛውን ጎሩታዊ ምግባር ስናመዛዝነው ግርማዊነትዎ ለኢትዮጵያ ቤተ ክርስቲያን የዋለላትና የፈጸመላት መንፈሳዊ አገልግሎት ከፍ ያለ መሆኑን ተመስጋኙ ሥራዎ ይገልጻል።—

ከጥንት ጀምሮ ሲያያዝ የመጣው መገናኛ ሳይለወጥ የኢትዮጵያ ቤተ ክርስቲያን የሚገባትን ለማግኘት የቻለችው በግርማዊነትዎ ታጋሽነት ነው።—

ቅዱስ ጳውሎስ በመታገሥና በሃይማኖት ወደ ተጠበቀልን ተስፋ እንገስግሥ = ዕብ—1፻ ፩ / ብሎ የተናገረውን በመከተል ግርማዊነትዎ የፈጸመው ተግባር ይህን ከፍ ያለ መንፈሳዊ እድገት ለማስገኘት ቻለ = እግዚአብሔር ለአብርሃም እኔ ላንተ ጋሻ ነኝ፤ ዋጋህም እጅግ ታላቅ ነው፤ / ዘፀ 1፻ / ያለውን የፈጸመልዎ ይህን መልካም ፈቃድዎን ተመልክቶ ነው፤ የኢትዮጵያ ቤተ ክርስቲያን ውለታዎን የማትዘነጋ በመሆንዎ በምት

ጸልየው ጸሎትና በምታቀርበው መሥዋዕት ለንጉሠ ነገሥቷ ሕይወትና ለሕዝቧ ደኅንነት ተከላካይ በመሆንዎ እግዚአብሔር፣ በዘረጋቸው እጅዎ የድል አክሊል ሳያገባላት ቀርቶ አያውቅም፤ ባለፈው በመከራችን ሰዓት ሞቱን ሕይወት፣ መራራውን ጣፋጭ፣ ከባዱን ቀላል አድርገው የተቀበሉት የመንፈሳውያን አርበኞች አቡነ ጴጥሮስ አቡነ ሚካኤልን በዚህ ገጽ እናስታውሳቸዋለን።—

ግርማዊ ንጉሠ ነገሥት ለኢትዮጵያ ቤተ ክርስቲያን የዋሉላትን ውለታ በመገንዘብና ስለ እውነት መሥዋዕት መሆን የሚገባ መሆኑን በማሰብ የሚገባቸውን ፈጸሙ፤ እነግረክሙ አጋዊነ ጸጋ እግዚአብሔር ዘተውህበ ለቤተ ክርስቲያን ብሎ ሊቁ የተናገረውን ስናስብ በዛሬው ጊዜ የተፈጸመው የኢትዮጵያ ቤተ ክርስቲያን ክብር ታላቅ ደስታ ያለው ለመሆኑ ምስክር ነው።—

በ፲፱፻፵ ዓ.ም ሐምሌ ፳፪ ቀን የኢትዮጵያ ጳጳሳት ሥርዓተ ሢመት በተፈጸመ ጊዜ በዚሁ ቤተ መንግሥት ተሰብስበን እግዚአብሔር ያደረገልንን ደስታ አብረን ስንካፈል በግርማዊ ቃልዎ «የኢትዮጵያ ታላቅነትና የሥልጣኔ ዕድገት ከሃይማኖት ትልቅነቷ ጋር የተባበረ እንዲሆን ያስፈልጋል ብለው በተናገሩት መሠረት የሃይማኖቷ እድገት ይህን ታላቅ የሆነ መንፈሳዊ መብት አስገኘ። የኢትዮጵያ ቤተ ክርስቲያን የግብፅ ቤተ ክርስቲያን ከቀድሞ ጀምሮ የቆየውን መንፈሳዊ መገናኛ በመጠበቅ የተደረገው ስምምነት ይህንና ታላቅ ደስታ አስገኘ ይህንም የጋራ ደስታ አብሮ በመካፈል በምድረ ግብፅ ዳግማዊ አቡነ ዮሳብ ያደረጉልንን ደግነትና አቀባበል በግርማዊነትዎ ፊት አስበዋለሁ። ግርማዊነትዎ የሚገባውን ሁሉ ፈጽሞ የኢትዮጵያን ቤተ ክርስቲያን ጉዳይ ከመጨረሻው ግብ አድርጎልኩ። ይህ ሲሆን የኢትዮጵያ ቤተ ክርስቲያን ማዕርግዎ በማደጉ መጠን አላፊነትዎም እንዲሁ እያደገ መሔዱን ተረድተነዋል። የተደከመበትን ሥራ ሁሉ እግዚአብሔር ፍሬን እንዲሰጥ ያደርግ፣ የግርማዊነትዎም ዘር ይባረክ፣ ዙፋንዎ ለልጅ ለልጅ ሲተላለፍ ለዘላለም ይኑር።

ከኢትዮጵያ ከአገራችን የእግዚአብሔር በረከት ረድኤት አይለይ፣ አሜን።

የብፁዕነታቸው ንግግር ከተፈጸመ በኋላ ጠቅላይ ሚኒስትሩ ክቡር ቢትወደድ መኰንን እንዳልካቸው ከዚህ በታች ያለውን ቃል ተናገሩ።—
የክቡር ጠቅላይ ሚኒስትር ቢትወደድ መኰንን እንዳልካቸው ንግግር።—

ግርማዊ ሆይ፡

በዚህ ከፍ ያለ ታሪካዊ ሥራ በተፈጸመበት ቀን እንድናገር ፈቃድ በማግኘቴ የተሰማኝን ደስታ ለመግለጽ እንዲፈቀድልኝ በታላቅ ትሕትና እለምናለሁ። ዛሬ የኢትዮጵያ ቤተ ክርስቲያን የብዙ ዘመን ምኞቷ ተፈጸመላት። ለጥንታዊነትዋም የተገባውን ክብርና ደስታ አገኘች።—

የኢትዮጵያ ቤተ ክርስቲያን ገና ከሕፃንነቷ ጊዜ ጀምሮ እየጠበቁ ያሳደግዋትን የነገሥታት አባቶችዋን አርአያ በመከተል የማይናወጥ የክብር መንበር ስለ መሠረቱ ላት ለጃንሆይ የደረሰው ዕድል ለአብርሃምና ለአጽብሐ ከተሰጣቸው ዕድል ጋር የተካከለ ነው።—

ለነፃዬቱ አገሪ ነፃ ቤተ ክርስቲያን ያስፈልጋታል በማለት አስቦና አርቆ ተመልክቶ ግርማዊነትም ከዛሬ ሐያ ሦስት ዓመት በፊት የጣለው መሠረት ለኢትዮጵያ ቤተ ክርስቲያን በዓለም ላይ ለታወቀው ክብርና ስምዋ የተገባውን የተቀደሰውን የነፃነት መብት አስገኘላት።—

ማናቸውንም ሥራ ለመሥራት ሲታሰብ ሁለት ችግሮች መኖራቸው የታወቀ ነው። እነሱም መጀመርና መጨረስ ናቸው። እነዚህ ሁለቱ ሁብቶች ዕድልም ሆነው ለግርማዊነትም ስለተሰጡ በዘመንዎ ተጀምሮ መልካም ፍጻሜን ያላገኘ አንድም ትልቅ ሥራ የለም።—

ግርማዊ ሆይ፡

ጥንታዊ ወገንና ሥርዓቱን ጠብቆ የኖረውን ሕዝብዎን የአዲሱ ዘመን ሥልጣኔ ያስገኘው ጥቅም ተካፋይ ለማድረግ ኑሮውን በሀብት ለማደርጀትና በጥበብ ለማደላደል ከሁሉ የተሻለ ዘዴ ትምህርትን ማስፋፋት መሆኑን በማሰብ የግርማዊነትም ትጋት ያደራጃቸው የተማሩ ልጆች ለኢትዮጵያ ቀዋሚ ዕድል ለመስጠት በአሁኑ ጊዜ በስፊት ለሚደክምበት ሥራ ዋና ረዳት ለመሆን ችለዋል።—

ማንኛውንም የተገኘውን ጥበብና ዕውቀት ጠቃሚ የሚያደርገው እግዚአብሔርን መኖራት መሆኑ በሕፃናት አእምሮ እንዲቀረጽ ለማድረግ በየጊዜው ግርማዊነትም የሚሰጠው ምክር የሕሊና ምስክርና ወቃሽ ሆኖ ሁሉንም ወደ ቁም ነገር ስለሚመራቸው እርምጃቸው የቀናውን መንገድ ተከትሏል።—

« ሰው ፈጣሪውን ከአመነ ሥልጣኔው የደገነት ሥልጣኔ ሊሆንለት ይችላል » ሲል ግርማዊነትም የተናገረው ቃል ሃይማኖትና ምግባር የሌለበት ሥልጣኔ አጥፊ መሆኑን አስረድቷል።—

ይህም እየተደጋገመ በሥራ የተመሰከረ ዘለዓለማዊ ታሪክ ነው፤ የሰው ልጅ በዕውቀቱና በጥበቡ በዙሪያው ያለውን ነገር ሁሉ ለማወቅና ለመመርመር ችሏል። ራሱን ግን፣ ለመመርመርና ለማወቅ የሚችለው በሃይማኖትና በምግባር ብቻ ነው። የሰው ልጅ ከበጎ ምግባር ከራቀ በኋላ ጥበቡም ዕውቀቱም ሀብቱም ከጭንቅ ሊያድነው እንደማይችል የዛሬው ሁኔታ ያስረዳል።—

የአገርን ነፃነትና ክብርን፣ ሕይወትን ከሁሉ አብልጦ የሚያስበው ግርማዊነትም የሕዝብ የሥልጣኔ እድገት ዘላቂ ጥቅም ሊሰጥ የሚችለው ከመንፈሱ እድገት ጋር ትይዩ ሆኖ ሲሔድ መሆኑን በማስተዋል በዚህ ታላቅ በሆነው ታሪካዊ ዘመን ለኢትዮጵያ ቤተ ክርስቲያን ያስገኘላት መብት የዕድልን ባር ከፋች ነው።—

እንዲሁም በግርማዊነትም ትዕግሥትና እውቀት የኢትዮጵያ ቤተ ክርስቲያን ከእስክንድርያ ቤተ ክርስቲያን ጋር ያላትን ጥንታዊ መገናኛ ሳያቋርጥ የጠየቀችውን መብት በስምምነት እንድታገኝ መደረጉ በሁለቱ አብያተ ክርስቲያናት መካከል የጠበቀ ዝምድና የሚያስከትል ነው።—

ግርማዊ ሆይ፡

ታሪክዎን ዘወትር ከፍ ያደረገው ሁል ጊዜ ከእግዚአብሔር ቸርነትና ረድኤት በታች በመጣልና የእኔ ድካም ምንም አያደርግም፤ ሁሉንም የሚፈጽም የእግዚአብሔር

ቸርነት ብቻ ነው በማለትም ነው። በሥራና በድካም የተገኘ እውነተኛ ደስታ ዘላቂ ስለሆነ የግርማዊነትም ዕድል አያቋርጥ። ከእግዚአብሔር ጋር የጀመረ፣ ከእግዚአብሔር ጋር ይጨርሳል ተብሏል። እግዚአብሔር የኢትዮጵያን ቤተ ክርስቲያን እርምጃ ያቃና፤

ዕድሜ ለግርማዊ ንጉሠ ነገሥት
ዕድሜ ለግርማዊት እቴጌ
ዕድሜ ለልዑላን ንጉሣዊ ቤተ ስብ
ኢትዮጵያ ለዘለዓለም ትኑር።—

የግርማዊነታቸው ንግግር።

በዘመናችን ለኢትዮጵያ ቤተ ክርስቲያን እንዲፈጸሙ ካሰብናቸውና ከሠራናቸው ነገሮች ከሁሉ የበለጠ አድርገን የምንቆጥረው የኢትዮጵያ ሊቀ ጳጳሳት ለኢትዮጵያ የመሾሙ ጉዳይ ስለተፈጸመ ድካማችንን ለባረከ እግዚአብሔር ምስጋና እናቀርባለን።

ይህም ዛሬ ተፈጽሞ የምናየው የኢትዮጵያ ቤተ ክርስቲያን ራሷን የሚያስቸል ሥራ ከተጀመረበት ከብዙ ዓመታት በፊት አንስቶ ጉዳዩ እያደገ እንዲጨድና እዚህ እንዲደርስ ለማድረግ የነበረውን ድካም ያለፈበት መንገድ ስናስበው የከባድነቱ ታላቅነት የሚዘነጋ አይደለም። አሁን ግን እግዚአብሔር የሚሠራውን ሥራ በፈቀደ ጊዜ ስለሚፈጽም ኢትዮጵያ አገራችን ነፃ ሕዝባችንና መንግሥታችን ራሷን የቻለች ቤተ ክርስቲያን እንዲኖራቸውና በዓለምም እንዲታወቅ አደረገ።

ይህም በዘመናችን ስለተፈጸመልን እኛም ሕዝባችንም እኩል የምንከብራበት ነው። ያለፉት አባቶቻችን ይህን ተመኙ፣ በተሰፋም ተመለከቱት። በሃይማኖት የጸናችም ተሰፋ በዘመናችን ስትፈጸም ለማየት አበቃን።—

ብፁዕ አባታችንም ለዚህ ከፍ ላለና ለተቀደሰ ሥራ በዘመናችን ጀምሮ ለመሆን መልካሙ ዕድል ስለደረሰዎ ደስታችንን እንገልጥልዎታለን።—

በዚህም በዛሬው ቀን የግብፅና የኢትዮጵያ ኦርቶዶክስ ቤተ ክርስቲያኖች በበለጠ የሚከባበሩበትና የሚተማመኑበት አዲስ ዘመን ተከፈተ።—

ይህም ይፈጸም ዘንድ ከእግዚአብሔር በተገለጠላቸውና ብሩህ በሆነ የመግባባት መንፈስ በበኩላቸው ለረዱ በቅዱስ ማርቆስ መንበር ለተቀመጡ ሉብፁዕ ዳግማዊ ዮሳፋስ ከፍ ያለ ምስጋናችንን እንገልጣለን።—

በዘመናችንና በዘመናቸው ለተፈጸመው የቤተ ክርስቲያን አስተዳደር መሻሻል ከዕድላችን ጋራ መግጠሙን ስናስበው ደስ ይለናል መንፈሳዊ ኃይል ከፍተረት ሁሉ በላይ ለሆነው ለሰው ለዓለማዊና ለሰማያዊ ሕይወቱ ለሁለቱም ዓለም ጎዳና መሪው ነው።

በመንፈሳዊ ኃይልም መሪነት ሰው የተቀደሰ ፍጥረቱ ሊደርስበትም ከሚገባው ለመድረስ ይችላል። ብፁዕ አባታችንም ለዓለም ቁስል የመንፈሳዊ ኃይል መጽናኛና መዳኛ እንዲሆነው የኢትዮጵያ ቤተ ክርስቲያን ተከፋይ ለመሆን ባለባት መጠን ከሚደርስብዎ ታላቅ ሸክም በቀር በተለየ የኢትዮጵያ ሕዝብ በመንፈሳዊ ኃይል የዚህ ዓለም

ተግባሩን ለማድረጅ ሰማያዊ መንገዱን ለማቃናት ከባድ የሆነው አላገደት ቤተ-ጾታው ላይ ስለወደቀ የእግዚአብሔር ጸጋና ኃይል እንዲረዳዎ ከልባችን እንመኝ ልዎታለን ። ከዚህ በኋላ የሻምፓኝና የጣፋጭ ምግብ ግብዣ ተደርጎ የበዓሉ ፍጻሜ ሆነ ።—

**ምዕራፍ ፲፪ ክፍል ፳ ፡
 የልጅ ልጅ ማየት**

እግዚአብሔር የሰውን ተስፋ በልጁ ላይ የመሠረተው ስለሆነ የእግዚአብሔር በረከቱ በልጅ ልጅ ላይ ይገለጣል፤ እግዚአብሔር ለአብርሃም በዘርህ የምድር አሕዛብ ይባረካሉ ሲል የሰጠው ቃል ይህንኑ ያስረዳል ነቢዩ ዳዊትም ወትራኢ ውሉደ ውሉድከ በማለት የልጅ ልጅ ማየት ታላቅ በረከት መሆኑን ገልጦአል፤ አባት እናት፣ ልጅ የልጅ ልጅ የሚለው ቃል በሥጋ ብቻ አይወሰንም በመንፈሳዊውም ልዩ ልዩ ዘርፍ ይዞ ይወርዳል፤ ክርስቲያኖች የእግዚአብሔር ልጆች ይባላሉ፤ በዚህ መሠረት እግዚአብሔር አባት ቤተ ክርስቲያን ወይም ማኅበረ ክርስቲያን እናት ይባላሉ፤ ይህ መሠረት ሳይኖወጥ የቤተ ክርስቲያን አባቶች ቀላውስት ኤጲስ ቆጶሳት ጳጳሳት ሊቃነ ጳጳሳት አርእስተ ሊቃነ ጳጳሳት ለቤተ ክርስቲያን ልጅም አባትም ሆነው ይገኛሉ፤ በመጠመቅ በመሾም ልጅ በማጥመቅ በመሾም በማስተማር አባት ይሆናሉ፤ በዚህ ሥርዓት የኢትዮጵያ ሊቀ ጳጳሳት ብጹዕ አቡነ ባስልዮስ ለኢትዮጵያ ቤተ ክርስቲያን የበጎር ልጅ ሲሆኑ፤ ለአባትነት ማለት ለሊቀ ጳጳስና በቅተው ጳጳሳትን ለመሾም ስለቻሉ የኢትዮጵያ ኦርቶዶክስ ቤተ ክርስቲያን ልጅ ለማየት እንደቻለች ማለት ኢትዮጵያዊ ሊቀ ጳጳሳት ሆነው እንዳየች ነሐሴ ፳፯ ቀን ፲፱፻፵፫ ዓ ም የልጅ ልጆችን አየች ማለት በኢትዮጵያዊ ሊቀ ጳጳሳት ኢትዮጵያውያን ጳጳሳት ሲሾሙ አየች፤ ይህም እየቀጠለ ሄዶ በዛሬው ቀን አምስት፣ በ፲፱፻፵፭ ግንቦት ፲፯ ቀን ሦስት በ፲፱፻፵፰ ሐምሌ ፲፭ ቀን አንድ፣ በ፲፱፻፶፪ ዓ ም ሐምሌ ፲፯ ቀን ሰባት በ፲፱፻፶፫ ዓ ም ሚያዝያ ፫፭ ቀን አንድ፤ በብጹዕ አቡነ ባስልዮስ አባትነት አስራ ሰባት ጳጳሳትና ሊቃነ ጳጳሳት ተወልደውላታል ።

ስማቸውም እንደሚከተለው ነው

- ፩ኛ / ብጹዕ አቡነ ሬልጳስ
- ፪ኛ / ብጹዕ አቡነ ማርቆስ
- ፫ኛ / ብጹዕ አቡነ ኅርጎርዮስ
- ፬ኛ / ብጹዕ አቡነ ገብርኤል
- ፭ኛ / ብጹዕ አቡነ ታዴዎስ
- ፮ኛ / ብጹዕ አቡነ ማርቆስ ዘጉጃም
- ፯ኛ / ብጹዕ አቡነ ሉቃስ
- ፰ኛ / ብጹዕ አቡነ ሳዊሮስ
- ፱ኛ / ብጹዕ አቡነ ዮሐንስ
- ፲ኛ / ብጹዕ አቡነ ጴጥሮስ
- ፲፩ኛ / ብጹዕ አቡነ መርቆሬዎስ
- ፲፪ኛ / ብጹዕ አቡነ ቄርሎስ

፲፫ኛ / ብፁዕ አቡነ አብርሃም

፲፬ኛ / ብፁዕ አቡነ ሚካኤል

፲፭ኛ / ብፁዕ አቡነ ዮሴፍ

፲፮ኛ / ብፁዕ አቡነ ሰላማ

፲፯ኛ / ብፁዕ አቡነ አትናቴዎስ

ይህን መንፈሳዊ በረከተ ልደት ለሰጠ ለልዑል እግዚአብሔር ክብር ምስጋና ይግባዎታል።

፩ኛ፤ ነጠሌ ጳጳስ ቀን ፲፱፻፵፫ ዓ ም ብፁዕ አ አቡነ ባስልዮስ በዚህ ቀን የተሾሙትን ጳጳሳት ለግርማዊ ጃንሆይ ሲያቀርቡ ያደረጉት ግርማና ግርማዊነታቸው የሰጡት መልስ፤

በስመ አብ ወወልድ ወመንፈስ ቅዱስ አብዱ አምላክ አሜን።

ይትባረክ እግዚአብሔር አቡሃ ለምሕረት ወአምላክ ለሆላ ትፍሥሕት ዘአስተፍሥሐኝ እምኩሉ ሕማምን።

ከሁሉ አስቀድሜ ግርማዊነትን በየማን ኃይል አቁሞ የጀመሩትንም እንዲፈጽሙ አድርጎ ደስ ላሰኘን ፈጣሪያችን ምስጋናዬን አቀርባለሁ።

ይህ በዛሬ ቀን በክርስቶስ መንፈሳዊ አገልጋይ በሆንኩ በኔ እጅ የተፈጸመው ከፍተኛ የሆነው ሢመተ ጳጳሳት የግርማዊነት ትጋትና ሀብት ያስገኘው ፍሬ ነው።

የግርማዊነት ከፍ ያለ አስተዋይነትና ትእግሥት ሺህ ስድስት መቶ ዘመን በሃይማኖትና በፍቅር ተሳስረው የኖሩትን የሁለቱን የኢትዮጵያንና የእስክንድርያን አብ ያተ ክርስቲያናት የሁለቱም መብት እንደሚጠበቅ አድርጎ በፍቅርና በሰላም ለመኖር አበቃቸው።

ከሆነ ጀምሮ በገዛ ነገሥታቸው ተገዝታ ነፃነትን ጠብቃ ለምትኖረው ለአገራችን ለኢትዮጵያ ይህ ሥልጣን ክህነት የሚገባት መሆኑን ሳይዘነጉ ከአብርሃና ከአጽብሃ ጀምሮ እስከ ግርማዊነት ድረስ ከነገሡት አባቶች ነገሥታት በዚህ ጉዳይ ሳይከደም የቀረ አልነበረም። ቢሆንም በፍቅር ሊፈጸም ባለመቻሉና ጊዜው ሳይደርስ ያዕቆብ እስኪመጣ ድረስ ብዙ ኖሎት ድንጋዩን አንስተው አባግዕን ማጠጣት አልቻሉም እንደ ተባለው ሁሉ፤ ሥራ ሠራውን የሚፈልግ ስለሆነ ድንጋዩን አንስቶ የተዘጋውን ከፍቶ ምንጩን ለበጎቹ የሚያስረክብ ግርማዊነትን ሲጠብቅ እስከ ዘመነ መንግሥት ድረስ። ይኸውም በዘመነ መንግሥት ለኢትዮጵያ ካቋቋሙላት ደጋግ ሥራዎች አንደኛ ሆኖ በቤተ መንግሥትም በቤተ ክርስቲያንም ታሪክና ዜና ሲነገር የሚኖር ነው።

ለቤተ ክርስቲያናችንና ለሃይማኖታችን ሥርዓት ይህን ያህል ድካም ለደከመ፤ ይህን ያህል አሳብ ላሰበሳት ለግርማዊነት በራሴና በወንድሞቼ በጳጳሳቱ ስም ሆኜ የማቀርበውን ምስጋናዬን ይቀበለኝ ዘንድ ግርማዊነትን እለምናለሁ።

የእስክንድርያ ፓትረያርክና ፓፓ ብፁዕ አባታችን አቡነ ዮሳብ ዳግማዊ፤ ሺህ ስድስት መቶ ዘመን የቆየውን በሁለቱ አገሮች መካከል የነበረውን ፍቅርና አንድነት አስበው ይህን ስምምነት በሰላም ስለፈጸሙልን እናስመግናቸዋለን። ይህንም ጉዳይ በሰ

ላም ለማድረግ የሐሳብ ተካፋዮች ሆነው የረዱን ግብፃውያን ወንድሞቻችንንም ሳናመስግናቸው አናልፍም።

ለአባትዎ ለንጉሥ ዳዊት ወረከብክዎ ለዳዊት ወልደ እሴይ ብእሴ ምዕመን ዘከመ ልብዩ ዘይገብር ዙሎ ፈቃድየ «የእሴይን ልጅ ዳዊትን እንደ ልቤ የታመነ ፈቃድን የሚሠራ ሆኖ አገኘሁት ብሎ ፈጣሪው እንደመሰከረለት፤ ግርማዊነትዎም የልዑል እግዚአብሔር ፈቃደኛ ሆኖ ደስ የሚያሰገውን ሥራ የሚሠራ መሆኑን የሕይወትዎ ታሪክና ዜና ይናገራል። ለወደፊትም ያለውን ዘመንዎን ሁሉ በቀኝ ክንዱ እየተመሩ እሱ የሚወደውን በመሥራት ለመፈጸም እንዲያበቃዎ ፈጣሪዬን እለምናለሁ።

እነዚህ ከዙፋንዎ ሥር የቆሙት አዲሶቹ ጳጳሳት የግርማዊነትዎና የመንግሥትዎ ሙሉ እርዳታ ሳይለያቸው ለታመኑበት ጸንተው የቆሙበትን ሐዋርያዊ አገልግሎት አከናውነው በምድራዊውና በሰማያዊው ንጉሥ ቃል ለመመስገን እንዲበቁ እመኝላቸዋለሁ።

«ወአሐንፅ ለትውልድ ትውልድ መንበረከ» ተብሎ የተናገረውን ኪዳኑን አስቦ ወይጽናሕ ምስለ ፀሐይ ዙፋንዎን ፀሐይ ሳያልፍ እንዳያልፍ ያድርግልን። ከሃለው አምላክ በንጉሣዊው ዙፋንዎና በንጉሣውያን አዝማዶ መንግሥትዎ ላይ በረከቱን ያሳድር አሜን። ሊቀ ጳጳሱም ተናግረው ሲጨርሱ ግርማዊ ንጉሥ ቀጥሎ የተመለከተውን ቃል ተናገሩ።

የግርማዊ ንጉሥ ነገሥት ንጉሣዊ ንግግር፡

የኢትዮጵያ ቤተ ክርስቲያን የሚገባትን ክብር አግኝታ ኢትዮጵያዊ ሊቀ ጳጳሳትና ኢትዮጵያውያን ጳጳሳት እንዲኖሩዋቸው የደከምንበት ጉዳይ ከፍጻሜ ደርሶ ፍሬውን ለማየት ላበቃን ለልዑል እግዚአብሔር ምስጋና ይግባው።

ብፁዕነትዎም አሁን እንደገለጹልን ይህን ዕድል ለማየት ከእኛ በፊት የነበሩ ነገሥታትም ደክመውበታል። እነሱ በዓይነ ሕሊና ሲመለከቱት የነበረውንም ዛሬ በዘመናችን ሃይማኖትና ተስፋ ረድተውን ፍጻሜውን ስላየነው ደስታችን ታላቅ ነው።

ይህ ሥራ ይፈጸም ዘንድ ለጉዳዩ መልካም አስተያየት ለሰጡትና ለረዱ ለብፁዕ ዳግማዊ የሰብ ምስጋናችን እንዲደርሳቸው ምኞታችን ነው።

በቤተ ክህነታችን ታሪክ አዲስ ምዕራፍ የሚከፈትበትን ይህን ሢመተ ጽጽስና ዛሬ በመጀመሪያው ጊዜ ከመጀመሪያው ኢትዮጵያዊ ሊቀ ጳጳሳት እጅ የተቀበላችሁ እናንተም ጳጳሳቱ የተመረጣችሁበትን ሐዋርያዊ ሥራ ስትፈጽሙ እርዳታችን አይለያችሁም።

እግዚአብሔርም መንፈሳዊ ጎይልን እንዲሰጣችሁ እንመኝላችኋለን።

፪ኛ ግንቦት ፲፮ ቀን ፲፱፻፵፭ ዓ ም ሦስት ጳጳሳት / አቡነ ሉቃስ የአስላ ጳጳስ፣ አቡነ ሳዊሮስ የገሙ ጐፋ ጳጳስ፣ አቡነ ማርቆስ የደብረ ማርቆስ ጳጳስ፣ በሊቀ ጳጳሳቱ በብፁዕ አቡነ ባስልዮስ እጅ ተቀብተው ሲሾሙ የተነገሩ ቃላት።

ሀ / የብፁዕ አቡነ ባስልዮስ ንግግር ።

እግዚአብሔር አምላክ ትፍሥሕት ወአቡሃ ለምሕረት የሀቡነ ነገሱ ዘዚአሁ ለሆ ልነ በእንተ ኢየሱስ ክርስቶስ ከመ ሆልነ ገቡረ በአሐዱ አፍ ንሰብሐ ለእግዚአብሔር በኢየሱስ ክርስቶስ እግዚአን። ሮሜ ም ፲፱ ቁ ፭—፮።

የተሰጠንን ጸጋ በማሰብ በአንድ ቃል በአንድ ልብ እናመሰግነው ዘንድ በሰማ ያዊ በረከት የተባረከን ለመሆን ላበቃን እግዚአብሔር ምስጋና ይግባው ።—

ግርማዊ ሆይ ፡

በሺ ሁለት መቶ ዘጠና ሰባት ዓ ም በግብፅ ወደ ኢትዮጵያ መጥቶ የነበረው አባ ያዕቆብ የተባለው ጳጳስ ሦስተኛውን የደብረ ሊባኖስ እጨጌ አቡነ ሬልጶስን ለጵ ጵስና ማዕርግ ባበቃ ጊዜ፤ ይህ ዛሬ በግርማዊነት ትጋትና ብርታት የተፈጸመው አድ ሬጎት በትንቢት ተገልጸለት ። አ ፍቁር ራልጶስ አማን እብለክ ለእመ ኮኑ ዐሠርቱ ወክልኤቱ ጳጳሳት እምኢክህሉ በጊሐታ መጠነ መንፈቃ ለሀገር እስመ ዛቲ ሀገረ ኢት ዮጵያ ዐባይ ይእቲ እምኩሎን አህጉር።

ወዳጄ ሬልጶስ ሆይ፤ እውነት እልሃለሁ፤ ለትልቁቱ ኢትዮጵያ ዐሥራ ሁለት ጳጳሳት እንኳን ቢሾሙላት በሰብከት ባላዳረሷት ም ነበር በማለት የምኞት ቃለ ትንቢት ተና ግሮ እንደነበረ ተጽፎ እናገኛለን ።—

የዚህ ቃለ ትንቢት የተፈጸመው የታሪክ ሁሉ ዕድል በተሰጠው በግርማዊነት ዘመን መንግሥት በመሆኑ ይህ ዛሬ ሁለተኛ ጊዜ የተከናወነው የኢትዮጵያ ጳጳሳት ሥርዐተ ሢመት ኢትዮጵያ በግርማዊነት ሰፊ ሀብት ከፍ ላለ ታሪካዊ ዕድል መብቃቷን የሚ ገልጽ ማስረጃ ነው ።—

ይኸውም ግርማዊነት ለቤተ ክርስቲያን በየጊዜው ከሠሩዋቸው ውለታዎች ሁሉ አን ደኛ መሆኑ በመላ ሕዝብ ክርስቲያን ዘንድ የተገለጠ ነው ይህን ከፍ ያለ የቤተ ክርስ ቲያንን ጉዳይ ለማከናወን የተቀቡ ግርማዊ በመሆን መንፈስ እግዚአብሔር ላዕሌየ ዘበእንቲአሁ ቀብዐኒ አስተፍሥሐሙ ለነዳያን ፈነወኒ ወእፈውሶሙ ለቁሱላን ልብ ወእ ሱብክ ግዕዛን ለጊወዋን ።—

የእግዚአብሔር መንፈስ በላዬ ነው፤ እግዚአብሔር ቀብቶኛልና ለትሑታን የምሥ ሬች እነግር ዘንድ፤ ልባቸው የተሰበረውንም እጠግን ዘንድ ላከኝ፤ ለተጋዙትም ነፃ ነ ትን እሰብክ ዘንድ፤ ለታሠሩትም መፈታትን ተብሎ በነቢዩ ኢሳይያስ የተነገረው ቃል በግርማዊነት በመፈጸሙ ሕዝብዎን በመላ ደስ አሰኝቷል ።—

ይህ ሥራ ሲከናወን ሺህ ስድስት መቶ ዘመን ሃይማኖታዊ አንድነትን አጽንተው የኖሩ ኢትዮጵያና እስክንድርያ አንዳች መለያየት ሳያገኛቸው ግርማዊነት ባዘጋጀው ሰላማዊ መንገድ ፍቅራቸው እየቀጠለ እንዲሄድ መደረጉ ለኢትዮጵያ የታሪኳ መሠረት ሆኖ የሰምምነት ሕንፃዎን አጽንቶላት የሚኖር ነው ።—

እነዚህን በኢየሱስ ክርስቶስ ተመርጠው የተሾሙትን አዲሶቹን ጳጳሳት ወደግር ማዊነት ሳቀርባቸው ከሰማያዊው አደራ ጋር ርቱዕ ሃይማኖት አርቶዶክሳዊ የተባሉ የግርማዊነት አደራ በታማኝነት እንደሚጠብቁ እየተማመንኩ ነው ።—

ልዑል እግዚአብሔር ለኢትዮጵያ በየጊዜው የተጀመረ የታሪክ ሁሉ መፈጸሚያ ጊዜን ዘመነ መንግሥት ዎን ዘመነ ግህል፣ ዘመነ ሰላም አድርጎ ለግርማዊነትዎ ገይልን ጽንዕን በረከትን ይስጥልን።—

ግርማዊት እቴጌንና ልዑላን ልጆችዎን በረድኤቱ ጠብቆ ያነርልን። በመላው ሕዝብዎ ላይም በረከቱን ያሳድር። / አሜን /።

ለ / የግርማዊ ንጉሠ ነገሥት ንግግር ።

ብፁዕ አባታችን አሁን ከፊታችን ቀርበው በተናገሩት ቃል ደስ ብሎናል። ኢትዮጵያውያን መነኩሳት በኢትዮጵያዊ ሊቀ ጳጳሳት ተቀብተው ጽጽሰና ሲቀበሉና በዓሉን ስናከብር ዛሬ ሁለተኛ ጊዜ ነው። የቤተ ክርስቲያናችን መንፈሳዊ እርምጃ እየቀጠለና እያደገ ለመሄድ በመቻሉ የድካማችንን ፍሬ ለባረከልን አምላክ የምናቀርበው ምስጋና ከፍ ያለ ነው። ለጉዳዩም አፈጻጸም በመልካም ፈቃድ የረዱንን ብፁዕ ዳግማዊ ዮሳብን ስናመሰግናቸው ደስ እያለን ነው።—

መከሩ ብዙ ነው። ሠራተኞቹ ግን ጥቂቶች ናቸው፤ እንደተባለው የኢትዮጵያ አውራጃዎች ብዙ ሲሆኑ ጳጳሳቱ ጥቂቶች መሆናቸውን ተመልክተን በእግዚአብሔርም በሰውም ዘንድ የተመረጡ ብፁዕ አባታችን እቡነ ባስልዮስ የኢትዮጵያ ሊቀ ጳጳሳት ሆነው እንደገናም ፲፫ ጳጳሳት እንዲጨመሩ አድርገናል።—

ሥራቸውንም ለመልካም ፍሬ እንዲያበቃው የመከሩን ባለቤት እግዚአብሔርን እንለምነዋለን።—

ግርማዊ ንጉሠ ነገሥት ቀዳማዊ ኃይለ ሥላሴ መልካም ፈቃዳቸው ሆኖ ሐምሌ ፲፯ ቀን ፲፱፻፩ ዓ.ም በብፁዕ ወቅዱስ አቡነ ባስልዮስ ርእሰ ሊቃና ጳጳሳት ወጋት ረያርክ ዘኢትዮጵያ አማካይነት የተሾሙትን ሁለት ጳጳሳትና አምስት ኤጲስ ቆጳሳት በገነተ ልዑል ቤተ መንግሥት ተቀብለው የኒሻንና የወርቅ መስቀል ሽልማት ሰጥተዋቸዋል። ስለ በዓለ ሲመታቸውም ክብር የሻምፖኝ ግብዣ አድርገውላቸዋል።—

አዲስ የተሾሙት ጳጳሳትና ኤጲስ ቆጳሳት በብፁዓን ጳጳሳት በመምህራንና በሊቃውንት ታጅበው የማዕርግ ልብሳቸውን ለብሰው ወደ ገነተ ልዑል ቤተ መንግሥት ሄደው ግርማዊነታቸው ወደሚገኙበት ወደዙፋኑ አደራሽ ገብተው እጅ ነስተው እንደቆሙ፤ ብፁዕ ወቅዱስ ርእሰ ሊቃና ጳጳሳት ወጋት ረያርክ ዘኢትዮጵያ አቡነ ባስልዮስ ወደ ግርማዊነታቸው ዙፋን ቀርበው ቀጥሎ የተመለከተውን ንግግር አደረጉ።

ብፁዕ ወቅዱስ አቡነ ባስልዮስ ርእሰ ሊቃና ጳጳሳት
ወጋት ረያርክ ዘኢትዮጵያ።
ያደረጉት ንግግር።

የኢትዮጵያ ኦርቶዶክስ ተዋሕዶ ቤተ ክርስቲያን እነዚህን ፯ ጎሩያን መምህራን በግርማዊነትዎ አማካይነት ለእግዚአብሔር ስታበረክት ከፍ ያለ ደስታ እየተሰማት ነው፤ «በቢይ እግዚአብሔር ወብዙኅ አስጎቴ» እግዚአብሔር ታላቅና ገናና አምላክ ነው። ምስጋናው የማይመረመር ጥልቅ ረቂቅ ነው።—

ሰው አንድ ቀን በሠራው ጀግንነት፣ አንድ ቀን ባደረገው ልግስና በሕይወቱ ዘመን ሁሉ፣ ከሞተም በኋላ ሲመሰገንበት ይኖራል። እግዚአብሔር ግን፤ ሥራ የማያልቅበት የዘወትር ሠራተኛ ስለሆነ አዲስ አዲስ ሥራ እየሠራ ለዘለዓለም ሲመሰገን ይኖራል።

እግዚአብሔር ለኢትዮጵያ ዘወትር የሚፈጽማቸው ሥራዎቹ ለዓይን፣ ለጆሮ፣ ለልብም የማይጠገቡ ናቸው። ጌታችን አምላካችን ኢየሱስ ክርስቶስ ከሐዋርያት በኋላ ሰባ አርድዕትን ሲመርጥ « መከሩ ብዙ ነው፤ ሠራተኛው ግን ጥቂት ነው። »

ስለዚህ፤ ለመከሩ ሠራተኛ ይጨምር ዘንድ የመከሩን ባለቤት ለምኑት ብሎ የወንጌልን ትምህርት ለማስፋፋት ሐዋርያት፤ ወይም ሰባ አርድዕት ብቻ ስለማይበቁ፤ አንደኛ ሐዋርያትን፤ ሁለተኛ ሰባ አርድዕትን፤ ሦስተኛ ሊቃውንትን፤ መምህራንን ለቤተ ክርስቲያን መሪዎች ሲያደርግ ቤተ ክርስቲያን በየቀኑ የተመረጡት፤ ምእመናን ቀሳውስትን ዲያቆናትን ኤጲስ ቆጶሳትን፣ ጳጳሳትን፣ ሊቃኑ ጳጳሳትን ራስ በራስ ትወልድ ዘንድ « ስኦልዎ እንከ ለበዓል ማዕረር ያለውን ቃል » ብዙኑ ወተባዝኑ ወምልዕዎ እንደማለት ለቤተ ክርስቲያን ማገፀን መፍቻና መክፈቻ አድርጎታል።—

የሐዋርያት ሹመት ለቤተ ክርስቲያን ሹመት መሠረቱ ዘሩ ስለሆነ ምንም በውስጡ ብዙዎችን ማዕርጋት የጠቀለለ ቢሆን፤ ቅንጣት ብቻ ነበረ እንጂ። ለጊዜው ዐፅቅና ቅጠል አበባና ፍሬ የታየበት አልነበረም። ነገር ግን ዘራው በአዘጋጀለት የእርሻ ትልምላይ ወድቆ በበቀለ ጊዜ አበባው ፍሬ ሰጠ ማለት፤ ለዚህ ሥራ ተገቢ የሆኑትን ከሊቀ ጳጳሳት እስከ አናገንስጢስ ያሉትን ሹማምንትና መዐርጋት አስገኘ።—

ቤተ ክርስቲያን « ህየንተ አበውኪ ተወልዶ ለኪ ደቂቅ ወትሠይሚዮሙ መላ እክተ ለኹሉ ምድር » በተባለበት መሠረት ልጆችዋን መርጣ እየሾመች ለሥራ ወደዓለም መላክ የጀመረችበት ጊዜ፤ ምእመናን በሞተ እስጢፋኖስ ምክንያት ከኢየሩሳሌም ወጥተው ወደ ልዩ ልዩ አገር የተበተኑበት አገር ነው።

የወልደ እግዚአብሔርን ወደ ዓለም መምጣት ፋቅና ቅርብ የማይለይ ስለሆነ፤ የእግዚአብሔር ጸጋ ለዓለም ሲሰጥ እግዚአብሔር ሁለተኛ ጊዜ ኢትዮጵያን አሰበ፤ ማለት በሕገ ኦሪት መምህር፤ ሊቀ ካህናት አልዓዛርን፤ በሕገ ወንጌልም በፊልጶስም፤ ሕፃናዊ ለሕንደኬን ሹመላት። ነገር ግን፤ ሌላው ዓለም ትምህርቱንም፣ ማዕረጉንም ጠግቦት፣ ወደ ፍልስፍና ሲዛወር ኢትዮጵያ ለክፉ ጣፋጭ፤ ለሆዱ መራር የሆነችባትን የወንጌልን ጣዕም መመርመርና ማድነቅ ፋታ ስለ አልሰጣት የሹመትን ነገር መለስም ብላ ሳትመለከተው ኖራለች።—

ስለወንጌልም ጣዕም የተናገርነውን ለመረዳት ብንፈልግ፤ በኢትዮጵያ ሰባኪ በዲቁና፣ በቅስና የቤተ ክርስቲያን ባልደረባ የሆነ ሰው ይቅርና ነገሥታቱም ቢሆኑ መንግሥታቸውን እየተወሰዱ በየገዳማቱ በምናኔ የኖሩበት ዘመን ሊመሰክር ይችላል።

ዛሬ ግን « አንተሙስ መቅደሙ ኅሁ መንግሥቱ ወጽድቆ ወዝንቱስ ኹሉ ይትዋሰክከሙ » እናንተስ መንግሥተ ሰማያትን፤ ልጅነትን ሹ (ፈልጉ) ይህ ሁሉ ይጨመርላችኋል ባለው መሠረት፣ ለሰው ልጆች እንደሚያሻቸው አውቆ አካል በዘየ አክልን የሚሰጥ አምላክ አገራችን ኢትዮጵያ ነፃ መንግሥት እንዳላት፤ ነፃ ቤተ ክርስቲያንም

እንዲኖራት ፊተኞቹም ሆኑ ኋለኞች የድል አክሊል ሊቀዳጁበት የተቀጠረቀን አለና ወገን ሳይመርጥ፤ በክርስቶስ ስም የሚታደለውን የክብር አክሊል ከሚቀዳጁት ክርስቲያኖች መካከል ኢትዮጵያ ውያንም በሐዋርያት ደረጃ እንዲገኙ ስለፈቀደ ፤ በመስቀሉ የድል ገበያነት የተገኘውን የክብር አክሊል ፤ በኢትዮጵያ ቤተ ክርስቲያን ጉልላት ላይ አስቀመጠ ።

ኢትዮጵያውያን በትሕትና መንፈስ ተቃኝተው ባለመፈላለግ ያሳለፉአቸውን ዘመናት በመመልከት ለኢትዮጵያውያን የክብር አክሊል አይገባቸውም ብሎ የሚጠራ ጠር እንዳይኖርም ፤ የእግዚአብሔር መንፈስ እኔ ከሰጠሁ የሚከለክል ማነው ? ብሎ በጊዜው ይቅርታውን ፤ በማድረጉ ከሰዎች ልቡና ጥርጥር ስለሻረው ፤ ይህ ጊዜ ይህ የንተ አበውኪ ተወልዶ ለኪ ደቂቅ፣ ወት ሰይሚዮሙ መላእክተ ለኩሉ ምድር» ብለን ለኢትዮጵያ የምሥራች የምንገባበት ሀብት ፤ ሥርየት፣ ልጅነት ገንዘብ የሚሆን አያሱስ ክርስቶስን የምናመሰግንበት ሆነ ።

ይህ ፍጻሜ የተገኘው ትጉህ የሥራ ገበሬ በሆነው በግርማዊነትም የቀና ሃይማኖትና ታላቅ ትዕግሥት ነው ብለን ልንናገር የሚያስችለን ነው ።

ግርማዊ ሆይ ።

ሃይማኖት ሰውን ለሥራ ፍጻሜ ስለምታደርስ ው፤ ገበሬ በሃይማኖት ዘሩን ሲዘራና ፍሬውን በትዕግሥት ሲጠብቅ እግዚአብሔር አብቅሎ ለፍሬ ባበቃው ጊዜ ፤ የዘራና ያጨደ፣ ድኃና ባለጸጋ ፤ ሰውና ወፍ አንድ ሆነው እንደሚደሰቱበት ሁሉ ፤ ጃንሆይም ስለ ቤተ ክርስቲያን ክብር የተቀደሰውን አሳብዎን በፍጹም ሃይማኖት ሲጀምሩና በትዕግሥት ፍጻሜውን ሲጠብቁ ፤ እግዚአብሔር መርቶ ያለፅንቅፋት ከፍጻሜ ስለ አደረሰው ኢትዮጵያውያን እንዲደሰቱበት የዛሬው ትውልድ ለኋላው ትውልድ ፣ ለመጭው ትውልድ የጃንሆይን ትዕግሥትና ሃይማኖት ፣ የእግዚአብሔርን ቸርነት እንዲወያይበት ስለደረገ አድናቆታችን ፍጻሜ የለውም ።

ግርማዊ ሆይ ፡

አንዱ እንዲዘራ ፤ አንዱ እንዲያጭድ የተነገረ ቃል ቢኖርም የዘራውን አጭዶ ለመብላት ከእግዚአብሔር የታደለውን የሚቃወም አይደለም ።

ባለፈው ዘመን እንኳን ዘሩ ሊዘራ የዘሩም መውደቂያ መደብ ሳይመደብለት የኖረውን ያህል ግርማዊነትም ከነፃ መንግሥትም ጋር ስለ ኢትዮጵያ ቤተ ክርስቲያን የነፃነት መደብን እንደታገኘ አስናድተው እንክርዳድ የሌለበት ንጹሕ አሳብዎን ዘርተው ዘሩን ፤ ቡቃያነቱን በሢመተ ጵጵስና ፣ አበባነቱን በሢመተ ሊቀ ጵጵስና ፤ ፍሬነቱንም በሢመተ ፓትርያርክነት ስለሰጡ በየጊዜው ሠራተኞቹን ማስጨመሩ አልቀረም ።

ከዚህም ፊት መለስ ብዬ ላስታወሰው የሚገባኝ ባለፈው ዓመት በሰኔ ወር ፳፪ ቀን ፲፱፻፶፪ ዓ ም በእስክንድርያ ቤተ ክርስቲያን ውስጥ በክርስቶስ መሠረትነት የዘሩት ዘር ፍሬ ሆኖ ምርቱን ከነትርፉ ለማየትና ለመረከብ በመቻልም ይህ አጥንትን የሚያለመልም ደስታ በእግዚአብሔር ቸርነት ፤ ከግርማዊነትም መንገድ ኢትዮጵያውያንን የሚያረካ በመሆኑ ፤ እነሆ በጠሉ ለምልመው አድገው ፍሬያቸውን ለምእመናን

እንዲያተርፉ እግዚአብሔር ያዘጋጀልዎ ተክሎች ጳጳሳትና ኤጲስ ቆጶሳት የዚህ ዓመት አዲስ ፍሬ ሆነው በመገኘታቸው ድካምዎን ለባረከ እግዚአብሔር ከልብ ምስጋናችንን እናቀርባለን።

የብፁዕነታቸው ንግግር እንደተፈጸመ፣ግርማዊ ንጉሠ ነገሥት መንፈሳዊ መሪ እንደመሆናቸው መጠን፤ ለሕሊና ጠልቆ የሚሰማ መንፈሳዊ ምክር የተመሳበትን ንጉሣዊ ቃል መልስ ሰጡ።

ግርማዊ ንጉሠ ነገሥት፣ብፁዕ ወቅዱስ አቡነ ባስልዮስ ርእሰ ሊቃነ ጳጳሳት ወፓ ትርያሪክ ዘኢትዮጵያ በገነተ ልዑል ቤተ መንግሥት ላደረጉት ንግግር።

የሰጡት መልስ።

ብፁዕነትዎ የተናገረውን ቃል በጣም እያመሰገን ደስ ብሎን እንቀበለዋለን። በእኛው ዕድሜና በእኛው ዘመን የሆነውን የኢትዮጵያን ታሪክ የማያውቅ ሰው የለም።

አገራችን ከጥንት ጀምሮ ታላቅ ታሪክ ያላት አገር ነበረች። ነገር ግን በመካከሉ ታሪክ እንደጠፋ ያህል ተቆጥሮ ቤተ ክህነትዎ በሰው እጅ የሚተዳደር ሆኖ ነበር።

አሁን በቅርቡ በእኛው ዘመን የዓለም አብያተ ክርስቲያናት ስብሰባ አድርገው በሚነጋገሩበት ጊዜ፤ አለቃዎ እያለች ጭፍራዋ አትጠራም የሚል ምክንያት በመስጠቱ፤ የኢትዮጵያ ቤተ ክርስቲያን በገባኤው ውስጥ መግባት አይገባትም ስለተባለ ስለ ኢትዮጵያ ቤተ ክርስቲያን አለቆችዎ ግብ ጸች ተጠርተው ሲሔዱ፣ የኛ ቤተ ክህነት ወገኖች እንደ ጭፍራ ተቆጥረው ከዚያውም ውስጥ አብሮ ለመሔድ እንኳ ሳይፈቀድላቸው ቀርቶ ነበር።

ምንም በሌሎች ሊቃነ ጳጳሳት ባይፈጸም፤ በዚህ ጉዳይ በዚያን ጊዜ ከልክ ያለፈ ጋዘን ገብቶን በጣም ተጸጽተንበት ነበር።

ይህ ጸጸት ሲደርስብን ከተመለከቱት መካከል ብዙዎቹ በሞት ተለይተውን ሔደዋል። ከቤተ ክርስቲያን በኩል ግን፣ በዚያን ጊዜ ጋዜጣ ባለማንበብና ባለመስማት ብዙ የተጸጸተ አልነበረም፤ ከዚያን ጊዜ ጀምሮ ግን ይህ ጸጸት የሚፋቅበትን ማሰባችንና የእግዚአብሔር ፈቃዱ እስኪሆን ድረስ መድከማችንን አላቋረጥንም ነበር። ምስጋና ለርሱ ይሁንና አሁን ስለደረሰንበት ያሰብንበትና የደከምንበት ሁሉ ተፈጽሞልናል።

ጳጳሳት እንዲሾሙ በተደረገበትም ጊዜ እንኳን ምእመናኑ ጳጳስ ሆነው ለመሾም ሊመረጡ ከነበሩት፣ ለጳጳስነት መመረጥ አይገባንም ብሎ የሚከራከር አንዳንድ ሰው ነበር። እነዚያንም ሁሉ በብዙ ችግር አስረድተን የጳጳስነት ማዕርግ በሰው እጅ ተሹሞ ክብር ማግኘት ተጀመረ። ሁሉንም የሠራውና ያሰናዳው እግዚአብሔር ነው እንጂ ሰው አይደለም እንኳን ሌሎቹን ጳጳሳት ለመሾም ሥልጣን ሊሰጠው ይቅርና ለራሱም ቢሆን አንድ ኢትዮጵያዊ የጳጳስነት ማዕርግ ሊሾም አይገባውም እየተባለ የሚነገርበት ጊዜ አልፎ ከኢትዮጵያውያን መካከል ፓትረያርክ ተሾሞ፣ ጳጳሳትም እንዲሾሙ ተደረገ።

ለአገራችን ለኢትዮጵያ የጥንታዊ ታሪክ ክብር ሲመለስላት በማየታችንና የኢትዮጵያ ምእመናን ይህን ማዕርግ በማግኘታቸው እኛም በዚህ ቀንና ሰዓት የዚህ ደስታ ተካፋይ እንድንሆን የተቀደሰ ፈቃዱ ስለሆነ ውለታው በዋጋ ሊከፈል ለማይቻለው አምላክ ምስጋናችንን እናቀርባለን።

በሌሎች ሊቀ ጳጳስ ሢመት በገነተ ልዑል ቤተ

መንግሥት የተደረገ በዓል፡

የኤርትራ ጠ/ግዛት ሊቀ ጳጳስ ሆነው ኡዲስ የተሾሙት ብፁዕ አቡነ አትናቴ ዎስ ሚያዝያ ፲፭ ቀን ፲፱፻፳፫ ዓ ም ከቀኑ ፭ ሰዓት ተኩል ሲሆን ወደገነተ ልዑል ቤተ መንግሥት ሔደው ግርማዊ ንጉሠ ነገሥት ቀዳማዊ ኃይለ ሥላሴን እጅ ነስ ተዋል።

በዚህም ሥነ ሥርዓት ላይ የኢትዮጵያ ንጉሠ ነገሥት መንግሥት አልጋ ወራሽ ልዑል መርዕድ አዝማች አስፋ ወሰን፤ ብፁዕ ወቅዱስ አቡነ ባስልዮስ ርእሰ ሊቃነ ጳጳሳት ወፓትረያርክ ዘኢትዮጵያ ወእጩ ዘመንበረ ተክለ ሃይማኖት፤ ልዑል ራስ እምሩ፤ ልዑል ሣህለ ሥላሴ፤ ብፁዓን ሊቃነ ጳጳሳት፤ ክቡራን ሚኒስትሮች ተገኝተው ነበር።

ብፁዕ አቡነ አትናቴዎስ ግርማዊ ንጉሠ ነገሥት ወደሚገኙበት ዙፋን አዳራሽ ገብተው እጅ ከነሡ በኋላ ግርማዊነታቸው የወርቅ መስቀልና ኤርዌ ብርት ሰጡአቸው ከዚያም በሥነ በዓሉ ላይ ተካፋይ ሆነው ከነበሩት ብፁዓን ሊቃነ ጳጳሳት መካከል ብፁዕ አቡነ ፊልጶስ የኢየሩሳሌም ሊቀ ጳጳስ፤ ብፁዕ አቡነ ጴጥሮስ የቤገምድርና የሰ ሜን ጠቅላይ ግዛት ሊቀ ጳጳስ፤ እንዲሁም ኡዲሱ የኤርትራ ጠቅላይ ግዛት ሊቀ ጳጳስ ብፁዕ አቡነ አትናቴዎስ ተራ በተራ ከግርማዊ ንጉሠ ነገሥት ዙፋን እየቀ ረቡ የሥላሴ ታላቅ ኮርዶን ኒሻን ሽልማት ተደረገላቸው።—

ከዚህ በኋላ ብፁዕ ወቅዱስ አቡነ ባስልዮስ ቀጥሎ የተገለጸውን ንግግር አደረጉ፡

የብፁዕ ወቅዱስ አቡነ ባስልዮስ ንግግር።

በሰመ አብ ወወልድ ወመንፈስ ቅዱስ አሐዱ አምላክ አሜን።
ነሱሎ ጳለ ይገብሩ ዘመንፈስ እግዚአብሔር ውሉደ እግዚአብሔር እሙንቱ።
እግዚአብሔር ያዘዘውን መንፈሳዊ ሥራ የሚሠሩት ሁሉ የእግዚአብሔር ልጆች ናቸው ብሎ ቅዱስ ጳውሎስ የተናገረውን የንግግር መነሻ አደርገዋለሁ።—

ግርማዊ ሆይ፡

ይህ የተነገረው የሐዋርያው ቃል ከግርማዊነትም በአሳብ ብቻ ሳይሆን በሥራ የተገለጸ መሆኑ ሲታወስ፤ አስቀድሞ በሕገ-ኦሪት፤ ቀጥሎም በሕገ ወንጌል እየተመራች በሃይማኖት ታፍራና ተብራ የኖረችው የቅድስት አገራችን ኢትዮጵያ ዕድል ከግር ማዊነትም ብሩሃዊ መሪነት ጋር የተጣመረ መሆኑ በጣም ደስ የሚያሰኝ ነው።—

ኢትዮጵያ የሥጋዊና የመንፈሳዊ አስተዳደር ሥራዋ ጎን ለጎን በትክክል መራ መዱና የኢትዮጵያ ነገሥታትም ለመንግሥታዊው አስተዳደር ሥራ ከሚደርስባቸው ድካም በላይ፤ ስለ ኢትዮጵያ ቤተ ክርስቲያን መንፈሳዊ ሥራ አካሄድ በየዘመኑ የደ ደከሙበትን ሥራ በዚህ አጋጣሚ ጊዜ ለመናገር ሲያስፈልግ ከብዙው በጥቂቱ ስለ አ ምልኮተ እግዚአብሔር ማለት ሕገ ኦሪትን ስለ መቀበል የንግሥተ ሳባንና የልጁዋን የቀዳማዊ ምኒልክን ስለ ወንጌል ሥርዓትና ስለ ክርስትና አቀባበል የሁለቱን ወንድማ ማቸች የአብርሃና ወኪልነትን፤ እንዲሁም ስለ ኢትዮጵያ ቤተ ክርስቲያን ጠቅላላ አስተ

ዳደር፣ የአጼ ይሁኖ አምላክና የመሳሰሉትም ነገሥታት ታሪክ በመጠኑ ማስታወስ በቂ ነው፤ ነፍስ ከሥጋ፣ ሥጋ ከነፍስ ተዋሕዶ ደው እንደሚኖሩ፤— የኢትዮጵያ ቤተ ክርስቲያንና ቤተ መንግሥት በዚህ ዓይነት ምሳሌ የኖሩበት የታሪክ ዘመን ብዙ ነው። በመንግሥት አስተዳደር በኩል ስለሚሆነው ሥራ የኢትዮጵያ ቤተ ክርስቲያን ሊቃውንት በልዩ ልዩ ሥራ ላይ እየተመደቡ ያበረከቱት አገልግሎት ከፍ ያለ ሲሆን የኢትዮጵያ ነገሥታት መሳፍንት መኳንንትም ቤተ ክርስቲያንን በማሳነጽ፣ ለካህናት ልዩ ልዩ መተዳደሪያ በመስጠት መንፈሳውያን ትምህርት ቤቶችን በመክፈት፣ ለመምህራን ቀለብ በማሰብና በመተባበር የሠሩ መሆናቸው የታወቀ ነው።—

ይህ ሁሉ አባትዎ ነቢዩ ንጉሥ ዳዊት፤ ኢትዮጵያ ታቦድሕ እደዊሃ ገበ እግዚአብሔር/ኢትዮጵያ እጆችዋን ወደ እግዚአብሔር ታደርሳለች/ትዘረጋለች/ብሎ በተናገረው ትንቢት መሠረት አገራችን ከረጅም ዘመን ጀምሮ በመንፈሳዊ ሥራዋ የታወቀች መሆኗንና ነገሥታቱም አብዛኛውን ድካማቸውን ለመንፈሳዊ አገልግሎት ያውሉት እንደነበረ የሚያረጋግጥ ነው።—

ግርማዊ ሆይ፡

መልካም ዛፍ መልካም ፍሬ እንደሚያፈራ ሁሉ፤ ሥርወ መንግሥትዎ ቅዱሳን ከሆኑት ነገሥታት ተያይዞ የወረደው ግርማዊነትዎ ለኢትዮጵያ ቤተ ክርስቲያን የሠሩላትን ቀዋሚ ሥራ ሁሉ ዝርዝሩን ለታሪክ ጸሐፊ አቆይቼ ይህን መንፈሳዊ ቃል በንግግር ለመግባጽ ምክንያት የሆነኝን የኢትዮጵያ ቤተ ክርስቲያን መንፈሳዊ ነፃነት ያገኘችበትን ሁኔታ ባጭሩ እገልጻለሁ።—

ግርማዊነትዎ በታላቅ ትእግሥት ባደረገው የረጅም ጊዜ ተጋድሎ የኢትዮጵያ ቤተ ክርስቲያን የጽጵስና የሊቀ ጽጵስና ይልቁንም የፓትረያርክነት ማዕርግ በማግኘት የቻለችበት አኳኋን ሲመረመር ይህ ዕድል ግርማዊነትዎን ብቻ በተለይ ሲጠብቅ የኖረ ነው ከማለት በቀር ሌላ መልስ አይገኝም። የኢትዮጵያ ቤተ ክርስቲያን በ፲፱፻፳፩ ዓ.ም በተሾሙት ኢትዮጵያውያን ጳጳሳት መንፈሳዊ ሥራዋን በማስፋፋት ላይ ሳለች የጠላት ወረራ ስላሰናከላት ከጳጳሳቱ ሃይማኖታችንን አናስደፍርም ከቀዳማዊ ኃይለ ሥላሴ በቀር ሌላ ንጉሠ ነገሥት አናውቅም። ቃል ኪዳናችንን እንጠብቃለን በማለት አቡነ ጴጥሮስና አቡነ ሚካኤል በሰማዕታትን በጠላት እጅ በሞት ተለይተዋል።—

ግርማዊነትዎን የመሰለ ታላቅና አስተዋይ መሪ ለኢትዮጵያ ያስነሣላት እግዚአብሔር ክብር ምስጋና ይገባውና በእግዚአብሔር ቸርነት፤ በግርማዊነትዎ ድል አድራጊነት ጠላት ተባርሮ ነፃነት ከተገኘ ወዲህ፤ ከላይ እንደገለጽኩት ከብዙ ክርክርና ድካም በኋላ ኢትዮጵያውያን ጳጳሳት ተሾሙ። ሥራን በሥራ ዕድልን በዕድል ለማሳደግ ለግርማዊነትዎ የተለየ ስጦታ በመሆኑ የኢትዮጵያ ቤተ ክርስቲያን ከጽጵስና ደረጃ በላይ የሊቀ ጽጵስና፣ እንዲሁም የፓትረያርክነት ማዕርግ እንድትቀዳጅ አደረገ። ለነዚህም ለሁለት ዕድሎች ተቀዳሚ እንድሆን የእግዚአብሔር ፈቃድ ሆነና ለጽጵስና ሹመት ወደእስክንድርያ የሚሆነው ገዢ ቀርቶ እነሆ በኢትዮጵያዊው ሊቀ ጳጳስ አሁንም በኢትዮጵያዊው ፓትረያርክ የተሾሙት ጳጳሳት ቁጥር አሥራ አንድ ከእስክንድርያው ፓትረያርክ ከተሾሙት ጳጳሳት ጋር ጳጳሳቱ በጠቅላላው አሥራ አራት፣ አዲስ ቀጳሳት አምስት

ስትመሆናቸው ነው። እነዚህም ጳጳሳት በትምህርት በስብከት በመሳሰለውም ሁሉ የሚያደርጉት የመንፈሳዊ ሥራ ውጤታቸው በየጊዜው ስለሚደርስን በግርማዊነትዎ ጥረት የተገኙት እነዚህ መንፈሳውያን መዓርጋት የመንፈሳዊ ሥራችን መሣሪያዎች ሆነዋል። በዚሁ አንጻር አሁንም በሞት በተለዩት በአቡነ ግርቆስ ምትክ ለኤርትራ አዲስ ጳጳስ መተካት አስፈላጊ ሆኖ በግርማዊነትዎ መልካም ፈቃድ የተደረገው የምርጫ አፈጻጸም ደስ የሚያሰኝ ነው።—

ከዚህም ላይ እግዚአብሔር በግርማዊነትዎ ላይ አድሮ በለጋስነቱ ለኢትዮጵያ ያደረገውን መናገር ይገባኛል።—

ይኸውም ለብዙ ዘመን ያህል በባዕድ እጅ ስትሠቃይ የኖረች ኤርትራ በግርማዊነትዎ ትግል ነፃ ወጥታ እንዲሁም የኢትዮጵያ ቤተ ክርስቲያን በግርማዊነትዎ ድካም በተገኘው መንፈሳዊ የነፃነት መብት ተቀዳጅታ አዲስ ጳጳስ ተቀብቶ እንዲሾምላት መደረጉን ነው።—

ስለዚህ በግርማዊነትዎ አድሮ የኢትዮጵያን ቤተ ክርስቲያንና ኤርትራን በነፃነት ላስጌጠ አምላክ ምስጋናዬን እያቀረብኩ፡ ለኢትዮጵያ ሕዝብ ፍቅርንና አንድነትን በጠቅላላው ለዓለም ሕዝቦች ሁሉ ሰላምን እንዲያድል እለምናለሁ።—

ዕድሜ ለግርማዊ
 ዕድሜ ለግርማዊት እቴጌ
 ዕድሜ ለንጉሣዊ ቤተ ሰብ
 ኢትዮጵያ ነጻነቷን ጠብቃ ሃይማኖቷን አጽንታ

ለዘለዓለም ትኑር አሜን።—

የብዙ ዕንቅጥታቸው ንግግር ሲፈጸም፡ ግርማዊ ንጉሠ ነገሥት ቀጥሎ ያለውን መልስሰጡ።

ከግርማዊ ቀዳማዊ ኃይለ ሥላሴ ንጉሠ ነገሥት የተሰጠ መልስ።

በረክሮሙ አባታችን ቃሉን ደህና አድርገው አስረድተውናል። ለሀገራችንም ሊቀ ጳጳስና ከአባታችን ከአቡነ ተክለ ሃይማኖት ጀምሮ የተደረገውን ታሪክ ታውቁታላችሁ ሁና ይህንን መዘርዘር አያስፈልግም። አሁን ደግሞ እግዚአብሔር በቸርነቱ ለሚሠራው ነገር ምክንያት ስላደረገንና በየጊዜው ይህንን ማየት የኢትዮጵያንም የቤተ ክህነት ጳጳስና ፓትሪያርክ ሊቀ ጳጳሳት ማየት፡ ለኛ ከዚህ የበለጠ የምንጠብቀው ነገር አይገኝም። ለደስታችን ወሰን የለውም። ሁሉንም አድራጊው እርሱ ነው። እግዚአብሔር ለሚያደርገው ግን ምክንያት አድርጎን ደግሞ ይህ ዕድል በመድረሱ፡ የኢትዮጵያን ቤተ ክርስቲያን ዕድገት በማየታችን ምስጋናችን ለፈጣሪ ይሁን፡ አይበቃም እንጂ ከልብ እግዚአብሔርን እናመሰግናለን።—

ደግሞ ከአባታችን ከአቡነ ተክለ ሃይማኖት ወዲህ እየተከተሉ የሔደው በትልቅ ተጋድሎ ቢሆንም፡ በመካከሉም ያሉት አባቶች የሚመሰገኑ ናቸው። ሃይማኖታቸውን አጽንተው የቤተ ክርስቲያንን ሕግና ሥርዓት የሚደመስሰውን ጠላት ተዋግተው በመንፈሳዊም፡ በሥጋዊም ደክመው ያቆዩን አባቶቻችን ሁሉ የሚዘነጉ አይደሉም። አሁንም ደግሞ በእኛው ጊዜ በቅርቡ ዘመን አቡነ ጴጥሮስና አቡነ ሚካኤል ያደረጉት

ምስክርነታቸው ያንኑ አባቶቻቸው ሲጋደሉበት የነበረውን የሠሩ ናቸው ። ስለነርሱም የአቡነ ጴጥሮስ ሐውልት ቆሟል ። የአቡነ ሚካኤልም ይቆማል ። በማንም ክርስቲያን ልብ ዘወትር ሐውልታቸው ቆሞ የሚገኘው ነው ። አሁንም አባታችንን በፓትረያርክ ነት ሲያቆም ደግሞ ጳጳሳቶቹም በበታችዎ ሲሾሙ እግዚአብሔር ለሠራው የሚመለሰው ውለታ ከዚህ ክብር ይህንኑ ክብር የተመሰሰለ ሥራ በምእመናን ላይ እንዲገኝና ለምእመናንም እንዲገለጥ እንዲደረግ እግዚአብሔር እንዲረዳችሁ ነው የምንለምነው ።

ዛሬም ጥዋት የኤርትራው ሊቀ ጳጳስ ሲሾሙ የተነገረው ቃል ምንም በግዕዝ ቢሆን ለምእመናን አጠባበቃቸው ዝርዝሩ ተነግሯል ። ያም ተተርጉሞ ይገለጣል ። ይኸውም ከምእመናን ተማምነው የሚቀበሉትን ቃል ኪዳን ነው ። የገቡበት ቃል ኪዳን ግን ክብር የሚገኘው በሥራ ሲገኝ ነውና እግዚአብሔር ለሥራችሁ ለሁላችሁም ይርዳችሁ። አባታችንም ይህን ታላቅ ኃላፊነት እንዲሸከሙ አድርጎ ጥንት የቆየው የቤተ ክርስቲያናችን ሥርዓት ከሥራ ጋር እንዲገኝ እግዚአብሔር ይርዳን ።—

**ምዕራፍ ፲፫ ክፍል ፳፩ ፡
 ፓትረያርክነት**

በቤተ ክርስቲያን ከፍተኞች መዓርጋት ውስጥ ባሁኑ ጊዜ ከፍተኛውን ቦታ ይዞ የሚገኘው ፓትረያርክነት የሚባለው የመዓርግ ስም ነው ፤ በመጀመሪያዎቹ ክፍላተ ዘመናት ከፍተኛው የቤተ ክርስቲያን የመዓርግ ስም ኤጲስ ቆጶስ የሚለው ነበር ፤ የቤተ ክርስቲያን ስፋት እየጨመረ በሔደ ጊዜ ግን ፤ ስሞቹም እየደጉ ሔደዋል ፤ ስለዚህም በብዙ አውራጃዎች የተሾሙ ኤጲስ ቆጶሳትን የሚያስተባብረው ባለ ሥልጣን ጳጳስ ፤ ብዙ ጳጳሳትን የሚያስተባብረው ባለ ሥልጣን ሊቀ ጳጳስ ፤ ብዙ ሊቃና ጳጳሳትን የሚያስተባብረው ባለ ሥልጣን ፓትረያርክ (ርእሰ ሊቃና ጳጳሳት) ተብሏል ።—

በመጀመሪያ ክፍለ ዘመን ኤጲስ ቆጶስ የሚለው ስም በመላ አብያተ ክርስቲያናት ይታወቅ እንደነበር ። ዛሬም ፓትረያርክ የሚለው ስም በመላው አብያተ ክርስቲያናት የታወቀ ሆኗል። መቸም በኢትዮጵያ መንፈሳዊ መብትን ለማግኘት ብዙ መደከሙ የታወቀ ነው ፤ በዚህም ምክንያት መጀመሪያ ኢትዮጵያዊ ለኤጲስ ቆጶስነት መዓርግ እንዲበቃ የተደከመውን ያህል መብቱ እየደገ በሔደ ቋጥሮ ድካሙም እየጨመረ መሔዱ አልቀረም ነበር ፤

ግን ፤ ብርቱን ሥጋ በብርቱ መንጋጋ እንዲሉ ፤ እንደ ሥራው ክብደት ፤ ክብደቱን በርትቶ የሚታገልና የሚያስንፍ፤ መንፈሳዊና ሃይማኖታዊ መሪ ፤ ግርማዊ ንጉሠ ነገሥት ቀዳማዊ ኃይለ ሥላሴን ልዑል እግዚአብሔር በማስነግቱና የቤተ ክርስቲያንን ተሰፋ በማሟላቱ ፤ ተፈሳሽነት ወተሐሠይን በኩሉ መዋዕሊን ፤ አመጫጠ እግዚአብሔር ሄዋጽን ፤ ወኮነ ፍሠሐን ፤ አሜሃ መልክ ፍሥሐ አፋን ፤ ወተሐሥዩ ልሳንን ፤ ብለን ለማመስገን በቃን፤ ይልቁንም በታሪኩ እንደምንመለከተው በሐዋርያት ዘመን ጌታችን ኢየሱስ ክርስቶስ በፊልጶስቶስ የመጀመሪያዎቹን ቤተ ክርስቲያን በመሠረተበትና በቀደሰበት ቀን ከዚህ በፊት ማለት የሳሬ ሠላሳ አንድ አመት ኢትዮጵያ የመጀመሪያዎቹን አራት ጳጳሳት በ፲፱፻፳፩ ዓ.ም እንደተቀበሉት ዛሬም በዚህ ቀን የኢትዮጵያ ቤተ ክርስቲያንም ክብሯ እንዲሟላ መብቷ ፍጹም እንዲሆን በማድረግ በሐዋርያት መካከል እስከ ዓለም ፍጹሜ እኔ ከእንናተ ጋር ነኝ ያለው ቃሉ ትርጓሜውን ስለ አገኘ የቤተ ክርስቲያናችን እምነት ከሐዋ

ርዳት እምነት የቤተ ክርስቲያናችን ተስፋ ከሐዋርያት ተስፋ የተካከለ መሆኑን ለማረጋገጥ ተችሏል፤ እንግዲህ የቀደሙን ሁሉ ምንም በዘመን ቢቀድሙን በክብር መተካክል ስለደረሰን ያለፈው ዘመን አያጸጽተንም፤ ስለዚህም ትንናትና የሠራ፤ ዛሬም በመሥራት ላይ ያለ፤ ነገም መሥራት የሚችለውን አምላክ በፍጹም ልባችን እናመሰግናለን፤ ወደፊትም ለተቀበልነው ክብር የሚገባውን ሥራ ለመሥራት እንዲያበቃን እንለምንዋለን፤ ከዚህ ቀጥሎ ስለ ፓትረያርክነት የተጻፉትን ዜናዎች እንመልከታለን።



ጠቅላይ ወቅዱስ አቡነ ባስልዮስ ርእሰ ሊቃና ጳጳሳት ወፓትርያርያክ
 ዘኢትዮጵያ በ፲፱፻፵፩ ዓ. ም. ሰኔ ፳፩ ቀን =

፲፯ ኪሊክ ፩፻፺፭፭
ዴሰምበር ፳፭ ፲፱፻፺፱

አታናስዮስ የቤኒሲዮፍና የባህናስ ሙጥራን
የመንበረ ፓትረያርክ ተጠባባቂ

ለተወደዱት መንፈሳዊ ወንድማችን ብፁዕ አቡነ ባስልዮስ
የኢትዮጵያ ሊቀ ጳጳሳት
ሐዋርያዊና የወንድምነት ሰላምታችንን ስናቀርብ ለብፁዕነትዎ ጤንነት እየተመኘን ነው።

የአክቶበር ፳፭ ፲፱፻፺፱ ዓ ም ደብዳቤያችንን እያስታወስን፣ ፓፓውና ፓትረያርኩ
የሚመረጡበትን የምርጫ ሕግ ማሻሻያዎች ለማጽደቅ ያልተቻለ መሆኑን በማዘን ለብ
ፁዕነትዎ እንገልጽልዎታለን።

የጉዳዩ ሁኔታ ይህ ስለሆነና የፓትረያርኩም ተግባርና እንዲሁም የመንፈሳዊና የአ
ስተዳደር ኃላፊነቱ ሳይዘገይ እንዲቀጥል አስፈላጊ ስለሆነ ይልቁንም ለፓትረያርኩ
ምትክ ሳይሾም የተወሰነውን ሁለት ጊዜያት ስለተላለፈ ይህ ሁኔታ በቅድስት ቤተ
ክርስቲያን ላይ ጉዳትን ያስከትላል። ስለዚህ ምርጫው በፍጥነት እንዳይፈጸም አስፈላጊ
ሆኖታል። ይህም ሊደረግ የሚቻለው የአሁኑን የምርጫ አመራር ሕግ እንዳለ በመ
ከተል ከአሁን በፊት ስተመረጡትና ከተቀበሉት ስለሆኑ ዕጩዎች አንዱን መም
ረጥ ነው።

ብፁዕነትዎ እንደሚገነዘበው በቅርብ ጊዜ በኢትዮጵያና በኮፕቲክ መልአክተኞች
መካከል ንግግር ሲደረግ ቅዱስ ሲኖዶስ ስለ ጉዳዩ ያለውን መተባበር አሳይቷል።
የኢትዮጵያን ቤተ ክርስቲያን ፍላጎት ለመፈጸም ቅዱስ ሲኖዶ ሁል ጊዜም ፈቃደኛ
ነው። ነገር ግን የኢትዮጵያ ቤተ ክርስቲያን በ፩፻፲፮ኛው ፓፓና ፓትረያርክ ምርጫ
ተካፋይ ስለመሆን የተወሰኑትን የምርጫው ሕግ ማሻሻያዎች መፈጸም አልተቻለም
ሆኖም ስለ ፓፓውና ፓትረያርኩ ምርጫ ቅዱስ ሲኖዶስ ያደረገውን ውሳኔና ስለዚህ
ህም የተደነገጉትን ከዚህ በላይ የተጠቀሰውን ምክንያት አያዛባቸውም።

ብፁዕነትዎና የኢትዮጵያ ቤተ ክርስቲያን የአሁኑን ሁኔታ እንደሚገነዘቡ ባለ
ሙሉ ተስፋ ነን። ስለዚህ በቅርብ ያለን የመንፈሳዊና የሥራ መተባበር የኢትዮጵያና
የኮፕቲክ ቤተ ክርስቲያን ግንኙነት እንደሚያስተባብር አይጠረጠርም።
ሁሉ የማይሳነው ፈጣሪ አምላክ ለቤተ ክርስቲያኑ በማሰብ እንዲመራን በረከ
ቱና ረድኤቱ እንዳይለየን እንጸልያለን።

አታናስዮስ

የመንበረ ፓትረያርክ ተጠባባቂ፣ የቤኒሲዮፍና የባህናስ ሙጥራን

የኢትዮጵያ ሊቀ ጳጳሳት ብፁዕ አቡነ ባስልዮስ ለብፁዕ አቡነ
አትናቴዎስ የጻፉት ቃል
የካቲት ፳፬ ቀን ፲፱፻፺፱ ዓ ም

ለብፁዕ አቡነ አትናቴዎስ
የአስከንድርያ መንበረ ፓትረያርክ ተጠባባቂና የቤኒሲዮፍ ሊቀ ጳጳሳት
ብፁዕሆይ።

ለብፁ-ዕነትዎ የተገባ ስላምታችንን እናቀርባለን ።—

በ፲፱፻፶ ዓ ም በሐምሌ ወር ካይሮ ላይ በኮፕትና በኢትዮጵያ መልክተኞች መካከል በተደረገው ስምምነት መሠረት የተፈረመው ፕሮቶኮልና በመግባባት የተሻሻለው የፓትረያርክ ምርጫ ሕግ ለተገቢው ባለሥልጣን ለቅዱስ ሲኖዶስ ብቻ እንደሚቀርብ ሆኖ ከስምምነት ደርሶ ሳለ ይህ የተሻሻለው የምርጫ ሕግ በ፩፻፲፯ ኛው ፓፓና ፓትረያርክ ምርጫ ሊሠራበት ያልተቻለ መሆኑን ብፁ-ዕነትዎ በግዝን ያስታወቁበት በታኅሣሥ ፲፯ ቀን ፲፱፻፶፩ ዓ ም የተጻፈ ደብዳቤ መድረሱን እናረጋግጣለን ።—

ባለፈው በመስከረም ወር በመራጭ ኮሚቴ ውስጥ የሚገኙትን የኢትዮጵያ አባሎች ልክን ነበር ። እነርሱም በካይሮ አንድ ወር ያህል ከሰነቡ በኋላ የምርጫው ሥነ ሥርዓት ላይከናወን ቀርቶ ከብፁ-ዕነትዎ ጥቅምት ፲፯ ቀን ፲፱፻፶፩ ዓ ም ከተጻፈ ደብዳቤ ጋራ ስለተመለሱ ልባዊ ገዝን ተስምቶናል ። በሆንም ምርጫው ላልተወሰነ ቀጠሮ ተላለፈ የማለትን ስሜት ወሰድን እንጂ አሁን በታኅሣሥ ፲፯ ቀን ፲፱፻፶፩ ዓ ም ከብፁ-ዕነትዎ በተጻፈው ደብዳቤ የተገለጸልን ሁኔታ ይደርሰናል ብለን አልጠበቅንም ። ነበር ።

የተፈረመው ፕሮቶኮልና የምርጫው ሕግ ለአሁኑ የፓትረያርክ ምርጫ የሚያገለግል ስዚያም በኋላ በሁለቱ ቤተ ክርስቲያኖቻችን መካከል የሚኖረውን የግንኙነት ምክንያት የሚመለከት ስለሆነስ፡ ምምነቱ በሙሉ በሁለታችን በኩል ተፈጻሚነት ሊኖረው የተገባ ነው ። በፕሮቶኮልና ተስማምተን ባሻሻልነው የምርጫ ሕግ መካከል ምንም ልዩ ነት ለደረግ የማይቻል ከመሆኑ የተነሣ ሁለቱም በአንድነት መጽናት ወይም አብሮ መፍረስ የሚኖርባቸው ይሆናሉ ።—

ስለ ስምምነቱ ተፈጻሚነት በግብፅ ኮፕት ቤተ ክርስቲያን ቅዱስ ሲኖዶስ ላይ ከፍ ያለ መተማመን አድርገን እንደነበር ለብፁ-ዕነትዎ እናሳስባለን ። ከብፁ-ዕነትዎም በተገለጸልን መሠረት የተሻሻለው የምርጫ ሕግ አሁን ለ፩፻፲፯ ኛው ፓፓና ፓትረያርክ ምርጫ እንዳይሠራበት ከሆነና ኢትዮጵያውያን በእኩልነት የምርጫው ተካፋዮች እንዳይሆኑ ከተወሰነ ለዚህ ውሳኔ በእኛ በኩል የምንቆጥረው ስምምነቱን አንደኛው ወገን ተዋዋይ ብቻውን እንዳፈረሰው አድርገን ነው ። ይኸውም አሠራር ሁለቱን ቤተ ክርስቲያኖች ሺህ ስድስት መቶ ዓመታት አያይዞ ላኖረው ለታሪካዊው ግንኙነት ተስማሚ አይደለም ።—

የኢትዮጵያ ቤተ ክርስቲያን መብቶችና ጥያቄዎችን ተቀብላ በበኩሏ የግብፅ ቤተ ክርስቲያን ግንኙነቱ እንዳያቋርጥ እስከታደርግ ድረስ የኢትዮጵያ ቤተ ክርስቲያን ከፓትረያርኩ ምርጫ ርቃ እንደዚሁም ያልመረጠችውን የፓትረያርኩን መንፈሳዊ አባትነት ሳታውቅ የራሷን ሥራ በበኩሏና በመብቷ እየፈጸመች ትቀጥላለች ።—

የሆነ ሆኖ የቅዱስ ማርቆስ ልጅነታችንና የሃይማኖት አንድነታችን የወንድማማቾችን ፍቅራችን የማይፋቅ መሆኑን እንገልጽልዎታለን ።—

ሁሉን የሚችል አምላክ በቤተ ክርስቲያኖቻችን ላይ ጸጋውንና ረድኤቱን ያሳርፍ ።—

በክርስቶስ ወንድምዎ
አባ ባስልዮስ ሊቀ ጳጳሳት ዘኢትዮጵያ

ካይሮ ፲፪ በርሙዳ ፲፯፻፸፭
አፕሪል ፳ ፲፱፻፶፬

ለግርማዊ ቀዳማዊ ኃይለ ሥላሴ
ሥዩመ እግዚአብሔር ንጉሠ ነገሥት ዘኢትዮጵያ

በግርማዊነትም ላይ ደግሞም የኦርቶዶክስ ቤተ ክርስቲያን ልጅ በሆኑ በተባረኩ ግርማዊት እቴጌ መነን፣ በልዑል አልጋ ወራሽና በንጉሣዊ ቤተ ሰብ፣ እንደዚሁም በተወደዱ የኢትዮጵያ ካህናትና ሕዝብ ላይ የቅድስት ሥላሴ ቡራኬና የአባቶቻችን የሐዋርያት ስላም ይደር።

ከአምስቱ የመንበረ ፓትረያርክ ዕጩዎች መካከል ዐርብ አፕሪል ፲፯ ቀን ፲፱፻፶፬ ፶፱ ዓ ም ምርጫ መፈጸሙን ለግርማዊነትም ስናስታውቅ ደስ ይለናል። በምርጫውም ከፍተኛ ቁጥር ድምፅ / ቦት / ላገኙት ለሦስቱ ዕጩዎች እሑድ አፕሪል ፲፱ ቀን ፲፱፻፶፱ ዓ ም በቅዱስ ማርቆስ ቤተ ክርስቲያን ቅዱስ ዕጣ ተጥሎ ቆሞስ ሚና ኤል በራሙስ በቅዱስ ማርቆስ መንበር የአስከንድርያ ፓፓና ፓትረያርክ እንዲሆኑ በእግዚአብሔር ፈቃድ ተመርጠዋል።

እንደዚሁም ደግሞ በእግዚአብሔር ፈቃድና በመንፈስ ቅዱስም እርዳታ የብፁዕ ፓፓና ፓትረያርኩ ሥርዐተ ቅብዕት ሜይ ፲ ቀን ፲፱፻፶፱ ዓ ም እሑድ ጠዋት ካይሮ በሚገኘው የቅዱስ ማርቆስ ቤተ ክርስቲያን የሚፈጸም መሆኑን ለግርማዊነትም በደስታ እንገልጻለን። በዚህ ከፍ ያለ የመንፈሳዊ ሥነ ሥርዓት ላይ ግርማዊነትም ተገኝቶ ሞገስ ክብር እንደሚሆንን የቤተ ክርስቲያናችን የካህናቱና የምእመናኑም ታላቅ ተስፋ ነው።

የግብፅንና የኢትዮጵያን አብያተ ክርስቲያናት ፍጹም በሆኑ መስማማትና አንድነት የሚያስተሳሰረውን ሐረግ ይጠብቅ ዘንድ እግዚአብሔርን እንለምናለን። የኦርቶዶክስ ቤተ ክርስቲያን መመኪያ የሆነ ግርማዊነትምን እንዲጠብቅልንና ከግርማዊት እቴጌ ስተወደዱ ልጆችዎ ከልዑላኑም ጋራ ሙሉ ጤናማነትንና ብርታትን ሰጥቶ በዕድሜ እንዲያቆይልን ጸሎታችንን ለእግዚአብሔር እናቀርባለን።

አትናስዮስ፡—

የቤኒሲዮፍና የባህናስ ሊቀ ጳጳሳት
የመንበረ ፓትረያርኩ ተጠባባቂ

ተጠባባቂው ፓትረያርክ በሚያዝያ ፲፪ ቀን ፲፱፻፶፩ ዓ ም
ለጻፉት ደብዳቤ የግርማዊነታቸው ልዩ ጸሐፊ የሰጡት መልስ

ሚያዝያ ፲፬ ቀን ፲፱፻፶፩ ዓ ም

ለብፁዕ አቡነ አትናቴዎስ
የቤኒሲዮፍና የባህናስ ሊቀ ጳጳሳት
የመንበረ ፓትረያርክ ተጠባባቂ

ካይሮ፡—

ብፁዕ ሆይ፡—

ብፁዕነትም በሚያዝያ ፲፪ ቀን ፲፱፻፶፩ ዓ ም ለከፍተኛው ገዥዬ ለግርማዊ የኢትዮጵያ ንጉሠ ነገሥት የጻፉት ደብዳቤ ደርሶ ታይቷል።

የኢትዮጵያ ቤተ ክርስቲያን ስለ ግብፅ ፓትረያርክ ምርጫ አሁን ያለችበትን ሁኔታ ለቡዕ የኢትዮጵያ ሊቀ ጳጳሳት የካቲት ፳፬ ቀን ፲፱፻፶፩ ዓ.ም በጻፉልዎ ደብዳቤ የገለጹልዎ መሆኑን እናሳስባለን ።—

አሁንም በፓትረያርኩ የሹመት ክብረ በዓል ቀን በኢትዮጵያ ቤተ ክርስቲያን ወይም የንጉሠ ነገሥቱ መንግሥት መልእክተኞች የበዓሉ ተካፋዮች ሆነው ለመገኘት የሚችሉት ከላይ በተጠቀሰው በቡዕ ጳጳሳት ደብዳቤ በተመለከቱት ነገሮች ምክንያት መሆኑን እንዳስረዳ ከታላቁ ገዢዬ ከግርማዊ ንጉሠ ነገሥት የታዘዘሁ መሆኔን ስገልጽልዎ ክብር ይሰማኛል ።—

ለቡዕነትዎ የተገባ ሰላምታ አቀርባለሁ ።—

ከተማ ይፍሩ
ልዩ ጸሐፊ

ካይሮ ሜይ ፲፮ ቀን ፲፱፻፶፬ ዓ.ም

በስመ አብ ወልድ ወመንፈስ ቅዱስ
አሐዱ አምላክ አሜን ።—

« በክርስቶስም አንዳች ምክር ቢሆን የፍቅር መጽናናት የመንፈስ ጥበረት ቢሆን ምሕረትና ርኅራኄ ቢሆኑ ደስታዬን ፈጽሙልኝ ። በአንድ አሳብ ተስማሙ አንድ ፍቅር አንድም ልብ አንድም አሳብ ይሁንላችሁ ። ፊልጵስዮስ ፪ ፡ ፩ ፡ ፪ / ለተባረኩ ኦርቶዶክሳዊ ግርማዊ ንጉሠ ነገሥት ቀዳማዊ ኃይለ ሥላሴ

ሞዓ አንበሳ ዘእምነገደ ይሁዳ

ሥዩመ እግዚአብሔር ንጉሠ ነገሥት ዘኢትዮጵያ

ከአባታችን ከእግዚአብሔር አብና ከመድኃኒታችን ከኢየሱስ ክርስቶስ ከመሪያችንና ከአጽናኞችን ከመንፈስ ቅዱስም ሰላምና ጸጋ ለእርሶም ይሁን ።—

በአባታችን በመምህራችን በሐዋርያው በቅዱስ ግርቆስ ተጀምሮ ያላቋረጠውን ተግባር ለመቀጠል ሐዋርያዊ እጆቹን ጭናብን በእግዚአብሔር ፈቃድ በደካማነታችን ላይ የመንፈስ ቅዱስ ሰጦታን ከተቀበልን ወዲህ ይኸን ሁለተኛውን መልክታችንን ልክናል ።—

ሥርዓተ ቅብዕት ባደረግንበት ቀን ሊገኙልን ስላለመቻሉ በቃል መልእክት በተገለጸልን እንደ ተገነዘብነው የግርማዊነትዎ የቅርታ ስሜት ጥልቅ ጎዘን አሳድሮብናል ።

በመጀመሪያው መልእክታችን እንደገለጽነው ሁሉ በመፈቃቀርና በመቻቻል መንፈስ ቤተ ክርስቲያን ሰላምንና ጸጥታን እንድታገኝ የመንፈስ ቅዱስን ረድኤት እግዚአብሔር እንዲሰጣት እንጸልያለን ። « በኃላዬ ያለውን እየረሳሁ በፊቴ ወዳለው እየገሠገሠሁ » ፊልጵስዮስ ፫ ፡ ፲፫ /

በደካማው ሰውነታችን ላይ ግርማዊነትዎ ላለው ከፍተኛ ስሜት እጅግ ከፍ አድርገን እናመሰግናለን። በዚህ መንፈስ የክርስቶስን ቅዱስ ፈቃድ በሕይወታችን ለመፈጸም እንተባበራለን። በመንፈሳዊና በማኅበራዊ በኩል የእግዚአብሔር ፍላጎት ከመቸውም ይልቅ

ዛሬ እየበዛ ሄዷል። በእግዚአብሔር ፊት ሕሊናችንን በሚያስደስቱ አካላት ቤተ ክርስቲያን ተግባሮችዋንና ኃላፊነቶቿን ለመፈጸም እንድትችሉ በዚህ ረገድ ላሉባት ኃላፊነቶች ሁሉ ያጠባበቃና የቤተ ክርስቲያን ያስተዳደር ሥራዋ የተጠናቀቀ ድርጅት እንዲኖረው ያስፈልጋል። « ስለምናገለግለው ስለዚህ ለጋስ ስወታ ማንም እንዳይነቅ ፈን እንጠነቀቃለን » /፪ኛ ቁርቶስ ፳፡፳/

በእግዚአብሔር ፈቃድ ይህ ድርጅት ከቅዱስ ማርቆስ ቤተ ክርስቲያን ሰበካ ሥርዓት የእግዚአብሔር ሥራ በሰፊው የሚከናወንባቸውን ክፍሎች ሁሉ ይጨምራል።

ኢትዮጵያ በዘመናዊ ሥልጣኔ እያደገችና እየጎለበጠች እንደ መሄዷ መጠን በግርማዊነትዎ እርዳታና ድጋፍ የኢትዮጵያ የቅዱስ ማርቆስ ቤተ ክርስቲያን ኃላፊነትም እያደገ መሄዱን በመገንዘብ የኢትዮጵያን የቅዱስ ማርቆስ ቤተ ክርስቲያን መሪ ማድርግ ለማሳደግና በመንፈስ ቅዱስ እየተመራን በተለይ የምናስብበትን ቅብዕተ ሥልጣኑን በዚህ መሠረት ለማሻሻል እጅግ ደስ ይለናል። « ሁለቱ ወይም ሦስቱ በሚሰበሰቡበት በዚያ በመካከላቸው እሆናለሁ። » /ማቴ ፲፰፡፳/ ብሎ በሰጠው ተስፋ መሠረት በእግዚአብሔር ፈቃድና መሪነት ይህ ለሁሉም መልካም እንደሚሆን እርግጠኞች ነን።

ስለዚህ ወንድሞቻችንን የማንፈሉትን ሊቀ ጳጳስ አባ ሉቃስን፣ የካርቱሙን ሊቀ ጳጳስ አባ ዮሐንስን፣ የመኖሬያን ሊቀ ጳጳስ አባ ብንያሚን፣ ከልጆቻችን ከሚስተር ፋሪድ ማንካሪዮስ፣ ከሚስተር ኤሚል ዶስ፣ ከሚስተር አሚን ፋክር አብዱል ኑር ከዶ ክተር ሙራድ ካሚልና ከሚስተር ካማል ፋህሚ ሐና ኃራ ከዚህ ቀደም ብለን የገለጽነውን ስሜታችንን ለማረጋገጥ በእኛ በራሳችን መሪነት ሥር ቤተ ክርስቲያን በእግዚአብሔር ክብር ለነፍሳት ደኅንነት ተግባራን አከናውና እንድትፈጸም የድርጅቱን ሁኔታ ለማጥናት የሚኖርባትን ኃላፊነቶች ለመነጋገርና ለመወሰን ከግርማዊነትዎና ከቤተ ክርስቲያንም መልክተኞች ሆነው እኛ ዘንድ እንዲመጡ ለመጋበዝ መልክተኞቻችን አድርገን ስንልካቸው ደስ እያለን ነው።

ግርማዊነትዎ በቅርቡ ጊዜ ግብፅን እንደሚጎበኙ በመስማቴ የግርማዊነትዎን ተወዳጅ ሰውነትና የኢትዮጵያ ሕዝብ የሚኖሩቀው ሕዝባችን ደስ ብሎታል።

ሁሉን የሚችል እግዚአብሔር የግርማዊነትዎንና የግርማዊትን ሕይወት ንጉሣውያን ቤተ ሰቦችንም እንዲጠብቁ፣ ካህናቱንም ሕዝቡንም እንዲባርክ፣ ለመንግሥትዎም ሰላምንና ብልጽግናን እንዲሰጥ በሀገሩም ላይ ሰላምና በረከት እንዲኖር እንጸልያለን።

የጌታችን የኢየሱስ ክርስቶስ ጸጋ በሁላችን ይሁን።
ለዘለዓለም ክብር ምስጋና ይግባው አሜን።
ቁርሎስ ፮ኛ/

በእግዚአብሔር ጸጋ
የእስክንድርያው ፓፓና
የቅዱስ ማርቆስ መንበ ፓትረያርክ

የግብፅ መልእክተኞች ግንቦት ፳፰ ቀን ፲፱፻፶፩ ዓ ም

ለጋዜጠኞች የሰጡት ኮሙኒኬ

የኢትዮጵያ ቤተ ክርስቲያን መብት ስለማሻሻል እንደ አውሮፓ አቆጣጠር በ፲፱፻፶፰ ዓ ም በሐምሌ ወር በኢትዮጵያ ቤተ ክርስቲያንና በግብፅ ቤተ ክርስቲያን መካከል የተደረገው ስምምነት በሥራ ሳይውል በመቅረቱ ፩ሺ፯፻ ዓመት የኖረው ግንኙነት እንዳይቋረጥ አስግቶ ነበር። አሁን ግን በእግዚአብሔር ፈቃድ ተመርጠው የተሾሙት አዲሱ ፓፓና ፓትረያርክ ብፁዕ አቡነ ቄርሎስ ፯ኛ ወዲያው በቅዱስ ማርቆስ መንበር እንደተቀመጡ የሁለቱ ቤተ ክርስቲያኖች ጥንታዊ ግንኙነት እንዳይቋረጥ አጥብቀው ከመፈለጋቸው የተነሳ የመጀመሪያ ሥራ ያደረጉት ይህን ጉዳይ ነው።—

ባለፈው ጊዜ በሁለቱ ቤተ ክርስቲያኖች መካከል በተፈጠረው አለመግባባት ማዘናቸውንና መጸደቃቸውን ገልጸው ያለፈው ተረስቶ ለወደፊቱ በአዲስ መንፈስ በመግባባት ከማናቸውም ጊዜ በበለጠ ሁናቴ ሁለቱ ቤተ ክርስቲያኖች ግንኙነታቸውን የሚቀጥሉበትንና የሚያጠነክሩበትን በመፈለግ ለዚህ ጉዳይ መጀመሪያና መሠረት የሆነውን የኢትዮጵያን ቤተ ክርስቲያን መብት ማሻሻል ልዩ ተግባር አድርገውታል። የኢትዮጵያን ቤተ ክርስቲያን መብት አሻሽለው የሰጡበትም ደብዳቤ ለግርማዊ የኢትዮጵያ ንጉሠ ነገሥትና ለብፁዕ የኢትዮጵያ ሊቀ ጳጳሳት ይዘን መጥተን አስረከብን። የቅዱስ ፓፓና ፓትረያርኩ ውሳኔ የተመሠረተበትንም አሳብ ገልጸን አስረድተናል።—

የዚህም ድምር ፍሬ ነገሩ የኢትዮጵያ ቤተ ክርስቲያን መሪ የማዕርግ ደረጃ ለማሳደግና ጳጳሳትን የመሾም ሥልጣናቸውን በዚህ መሠረት ራሱን አስችሎ ለመስጠት ነው። ይህ ያመጣነው የፓፓውና የፓትረያርኩ ውሳኔ እንዳይቋረጥ አስግቶ ለነበረው ግንኙነት የንግግር በር ለመክፈት ያስማማን ስለሆነ በዚህ መሠረት የሚደራጀውን ስምምነት ለመፈጸም በቅርብ ጊዜ ወደ ካይሮ የሚላኩትን የኢትዮጵያን መልእክተኞች በደስታና በናፍቆት እንጠባበቃለን።—

ዐርብ ግንቦት ፳፰ ቀን ፲፱፻፶፩ ዓ ም

ፊርማ ስምንት የኮፕት መልእክተኞች

ስለ ቤተ ክርስቲያኑ ጉዳይ የሚነጋገሩ መልእክተኞች ወደ ካይሮ ስለመላክ ግንቦት ፳፰ ቀን ፲፱፻፶፩ ዓ ም የተጻፈ ደብዳቤ

(ሀ) ከግርማዊ ንጉሠ ነገሥት የተጻፈ ደብዳቤ
 ሞዓ አንበሳ ዘእምነገደ ይሁዳ
 ቀዳማዊ ኃይለ ሥላሴ
 ሥዩመ እግዚአብሔር ንጉሠ ነገሥ ዘኢትዮጵያ

ለብፁዕ አቡነ ቄርሎስ ፯ኛ
 የእስክንድርያ መንበረ ማርቆስ ፓፓና ፓትረያርክ
 ለብፁዕነትም የተገባ ስላምታችንን እናቀርባለን።—

በግብፅ ቤተ ክርስቲያንና በኢትዮጵያ ቤተ ክርስቲያን መካከል ከብዙ ዘመናት ጀምሮ የኖረው መንፈሳዊ ግንኙነት እንዳይቋረጥ አስበው የኢትዮጵያን ሊቀ ጳጳሳት ማዕርጉንና ሥልጣኑን ከፍ እንዲል መስማማትምን በመግለጽ እንደ አውሮፓ አቆጣጠር ግንቦት ፲፯ ቀን ፲፱፻፶፱ ዓ ም የጸፋልንን ደብዳቤ ከመልክተኞቹ መሪ ከማንፈሉት ሊቀ ጳጳስ ከብፁዕ አቡነ ሉቃስ እጅ ተቀብለናል ።—

የብፁዕነትም አሳብ የኢትዮጵያ ቤተ ክርስቲያን ሊቀ ጳጳሳት ወደ ፓትረያርክ ነት ማዕርግ ከፍ እንዲልና ሊቃነ ጳጳሳትንና ኤጲስ ቆጳሳትን የመቀባት ሥልጣን እንዲኖረው ለማድረግ መሆኑን መልእክተኞቻቸው አረጋግጠው ገልጸውልናል ።—

፩ሺ፯ ዘመን በመንፈሳዊ አንድነት ጸንተው የኖሩት ቤተ ክርስቲያናቸውን ለምን ጊዜም አንድነታቸውን አጽንተው እንዲኖሩ እንጂ መለያየት እንዳይፈጠር በእግዚአብሔር ፈቃድ በኢትዮጵያ የንጉሠ ነገሥት ዙፋን ከተቀመጥንበት ጊዜ ጀምሮ የደክ ምንበት ጉዳይ ነው ።—

ከዚያን ጊዜ ጀምሮ የፍጻሜውን ሰዓት ሲጠባበቅ የነበረውም ይህ ዋና ጉዳይ ዛሬ ብፁዕነትም በመንበረ ማርቆስ በተቀመጠበት በመጀመሪያው ወር ስምምነት በመገኘቱ ደስ ብሎናል ።—

በብፁዕነትም ደብዳቤ እንደተመለከተው የጉዳዩን ዝርዝር በስምምነት ለመወሰን የእኛ መልእክተኞች ወደ ካይሮ እንዲመጡ የጠየቁትን በመቀበል ፣ ልዑል ደጃዝማች አሥራተ ካሣን ዋና መልእክተኛ ፣ ብላታ መርስዔ ኃዘንን ምክትል መልእክተኛ አድርገን ልከናቸዋል ።—

እግዚአብሔር ለብፁዕነትም መልካም ጤንነትንና ሰላምን እንዲሰጥ በጎ አሳብዎን ም ለመፈጸም እንዲረዳዎ እንመኛለን ።—

ግንቦት ፳፰ ቀን ፲፱፻፶፩ ዓ ም በነገሥን በሃያ ዘጠነኛው ዓመት አዲስ አበባ በጎነተ ልዑል ቤተ መንግሥታችን ተጻፈ ።—

ቀዳማዊ ኃይለ ሥላሴ
ንጉሠ ነገሥት ።—

ለ/ ከኢትዮጵያ ሊቀ ጳጳሳት የተጻፈ ደብዳቤ
—አባ ባስልዮስ
ሊቀ ጳጳሳት ዘኢትዮጵያ

ለብፁዕ ወቅዱስ አባ ቁርሎስ ፯ኛ/
የእስክንድርያ መንበረ ማርቆስ ፓፓና ፓትረያርክ

ለቅዱስነትም የተገባ ሰላምታችንን እናቀርባለን ።—

በግብፅ ቤተ ክርስቲያንና በኢትዮጵያ ቤተ ክርስቲያን መካከል ከብዙ ዘመናት ጀምሮ የኖረው መንፈሳዊ ግንኙነት ተቋርጦ እንዳይቀር አስበው የኢትዮጵያን ሊቀ ጳጳሳት ማዕርጉንና ሥልጣኑን ለማሳደግ መወሰንምን በመግለጽ እንደ አውሮፓ አቆጣጠር ግንቦት ፲፯ ቀን ፲፱፻፶፩ ዓ ም የጸፋልንን ደብዳቤ ከመልእክተኞቹ መሪ ከማንፈሉት ጳጳስ ከብፁዕ አቡነ ሉቃስ እጅ ተቀብለናል ።—

የቅዱስነትም አሳብ የኢትዮጵያ ቤተ ክርስቲያን ሊቀ ጳጳሳት ወደ ፓትረያርክነት ማዕርግ ከፍ እንዲልፍ ሊቃነ ጳጳሳትንና ኤጲስ ቆጶሳትን የመቀባት ሥልጣን እንዲኖረው ለማድረግ መሆኑን መልእክተኞችም አረጋግጠው ገልጸውልናል።—

፩ሺ፷፯ ዘመን በመንፈሳዊ አንድነት ጸንተው የኖሩት ቤተ ክርስቲያኖቻችን ለምን ጊዜም አንድነታቸውን አጽንተው እንዲኖሩ እንጂ መለያየት እንዳይፈጠር በየጊዜው የደከምንበት ጉዳይ ነው።—

— ለሁለቱ ቤተ ክርስቲያኖች አንድነት ተቃራኒ በመሆን ወደ አለመግባባት አምርተው የነበሩት ምክንያቶች ከጊዜ ወደ ጊዜ እንዲወገዱ ለማድረግ በእርጋታና በትዕግሥት የሠሩትን ሚቹን ቅዱስ አቡነ ዮሳብን እግዚአብሔር በብሩህ ዙፋኑ ፊት ይቀበላቸው እያልን በጸሎት እናስታውሳቸዋለን።—

በቅዱስነትም ደብዳቤ እንደተመለከተው የጉዳዩን ዝርዝር ለማጥራትና በስምምነት ለመወሰን ከግርማዊ ንጉሠ ነገሥት መልእክተኞች ጋራ ሆነው እንዲነጋገሩ የሐረሩ ጳጳስ በፀዕ አቡነ ቴዎፍሎስ መልእክተኛ ሆነው መጥተዋል።—

እግዚአብሔር ለቅዱስነትም መልካም ጤንነትና ሰላምን እንዲሰጥ በጎ አሳብምንም ለመፈጸም እንዲረዳዎ እንመኛለን።—

ግንቦት ፳፰ ቀን ፲፱፻፶፩ ዓ ም አዲስ አበባ በመንበረ ሊቀ ጳጳሳት ተጻፈ።

በክርስቶስ ወንድምዎ
አባ ባስልዮስ

ሊቀ ጳጳሳት ዘኢትዮጵያ

ግርማዊ ንጉሠ ነገሥት አጼ ኃይለ ሥላሴ ሰኔ ፲ ቀን

የ፲፱፻፶፩ ዓ ም ለፓትረያርኩ የጻፉት ደብዳቤ

ሞዓ አንበሳ ዘእምነገደ ይሁዳ

ቀዳማዊ ኃይለ ሥላሴ

ሥዩመ እግዚአብሔር ንጉሠ ነገሥት ዘኢትዮጵያ

ሉብፀዕ አቡነ ቄርሎስ ፯ኛ

የእስክንድርያ መንበረ ማርቆስ ፓፓና ፓትረያርክ

ሉብፀዕነትም የተገባ ሰላምታችንን እናቀርባለን።—

በግብፅ ቤተ ክርስቲያንና በኢትዮጵያ ቤተ ክርስቲያን መካከል ጸንቶ የኖረውን መንፈሳዊ ግንኙነት በበለጠ ለማጠናከርና ሁላችንም ያሰብንበት ጉዳይ ወደ ፍጻሜ እንዲደርስ ለባረከልን ለእግዚአብሔር ምስጋና ማቅረብን ለነገራችን መነሻ እናደርገዋለን። ከዚህም ቀጥሎ ሉብፀዕነትም ልንገልጽ የምንመኘው የኢትዮጵያን ሊቀ ጳጳሳት ማዕርግ ወደ ፓትረያርክነት ደረጃ ለማሳደግና ተገቢ መብቶችን እንዲያገኙ ለመወሰን በላክናቸው መልእክተኞቻችንና በሉብፀዕነትም መካከል በተደረገው መልካም መግባባትና ስምምነት ደስ የተሰኘን መሆናችንን ነው።—

በዚህ መሠረት የመንበረ ተክለ ሃይማኖት ወራሽ የሆኑት ሊቀ ጳጳሳት አቡነ ባስልዮስ የኢትዮጵያ ፓትረያርክ እንዲሆኑ ፈቅደን ስምጫውን በቡራኬ እንዲቀበሉ ወደ ሉብፀዕነትም ልከናቸዋል።—

ሁሉን የሚችል እግዚአብሔር ለብዑሳትም መልካም ጤንነትና የሰላም ዘመን እንዲሰጥ፣ የቤተ ክርስቲያንን ፍቅር አንድነት እንዲያጸና እንመኛለን።—

ሰኔ አሥር ቀን አሥራ ዘጠኝ መቶ ሃምሳ አንድ ዓመተ ምሕረት በነገሥን በሐያ ዘጠኝኛው ዓመት በገነተ ልዑል ቤተ መንግሥታችን ተጻፈ።—

ቀዳማዊ ኃይለ ሥላሴ
ንጉሠ ነገሥት

የብፁዕ አቡነ ቁርሎስ ፮ኛ መልእክት።

በስመ አብ ወወልድ ወመንፈስ ቅዱስ አሐዱ አምላክ አሜን።

ቁርሎስ ፮ኛ

በእግዚአብሔር ጸጋ

የእስክንድርያ ፓፓና የቅዱስ ግርቆስ መንበረ ስብከት ፓትረያርክ።

ለግርማዊ ንጉሠ ነገሥት

ሞዓ አንበሳ ዘእምነገደ ይሁዳ

ቀዳማዊ ኃይለ ሥላሴ

ሥዩመ እግዚአብሔር ንጉሠ ነገሥት ዘኢትዮጵያ ያባታችን የእግዚአብሔር የመድኃኒታችን የኢየሱስ ክርስቶስ፣ የመሪያችንና የአጽናኛችን የመንፈስ ቅዱስም ጸጋና ሰላም በእርስዎ ላይ ይሁን።—

የቅዱስ ግርቆስ መንበረ የሆነችውን የግብጽንና የኢትዮጵያን ቤተ ክርስቲያን ግንኙነት ለማስተካከል በኢትዮጵያ መልእክተኞችና እኛ በሾምናቸው መልእክተኞች መካከል ጁን ፳፭ ቀን ፲፱፻፶፬ ዓ ም / ፲፰ ባሉና ፲፯፻፭ / ሰኔ ፲፰ ቀን ፲፱፻፶፩ ዓ ም በእኛ መሪነት የተደረሰበትን ስምምነት ለግርማዊነትም ስንልክ ለአባታዊ ልባችን ደስታ ይሰማዋል። ጌታችን አብያተ ክርስቲያንን በመውደዱ በመንገዳችን የነበሩትን ችግሮች ሁሉ አስወገደልን።—

በእግዚአብሔር ጸጋ ይህን ስምምነት ደንግገን ከዛሬ ጀምሮ እንዲጸና ፈቅደን ሰጥተናል።—

ለግርማዊነትምና ለግርማዊት እቴጌ ረጅም ዕድሜ እንዲሰጥ፣ የተወደዱ መሳፍንቱንና ካህናቱን ሕዝቡንም ሁሉ እንዲባርክና እንዲጠብቅ፣ በአገሩም ላይ ሰላም እንዲሆን ሁሉን ወደሚችል አምላክ እንጸልያለን።—

የእግዚአብሔር ጸጋ በእርስዎ ላይ ይሁን።
ለዘላለም ክብር ምስጋና ይግባው አሜን።—
ቁርሎስ ፮ኛ

የእስክንድርያው ፓፓና የቅዱስ ግርቆስ መንበረ ስብከት ፓትረያርክ

ግርማዊ ንጉሠ ነገሥት ቀዳማዊ አዲ ኃይለ ሥላሴ ፡

ሰኔ ፲፱ ቀን ፲፱፻፶፩ ዓ ም ለፓትረያርኩ የጻፉት ቃል
ሞዓ አንበሳ ዘአምነገደ ይሁዳ
ቀዳማዊ ኃይለ ሥላሴ

ሥዩሙ እግዚአብሔር ንጉሠ ነገሥት ዘኢትዮጵያ

ለቅዱስ አቡነ ቁርሎስ ሳድሳዊ ፡

የእስክንድርያ ፓፓና የመንበረ ማርቆስ ፓትረያርክ

ካይሮ በትረካና ፡—

የቅዱስነትዎ ጸሎትና ረድኤት አይለየን እያልን ሰላምታችንን እናቀርባለን ፡

በመንበረ ማርቆስ ስብከት ሥር ያሉትን የግብጽና የኢትዮጵያን ቤተ ክርስቲያን መንፈሳዊ ግንኙነት በሚገባ ስለማስተካከል ጉዳይ በቅዱስነትዎ መሪነት በመልክተኞቻችን መካከል ሰኔ ፲፰ ቀን ፲፱፻፶፩ ዓ ም ስምምነት መደረጉን በመግለጽና የተፈረመውን ፕሮቶኮል በማያያዝ ሰኔ ፲፰ ቀን ፲፱፻፶፩ ዓ ም የጻፉልን ደርሰናል ፡ ለእኛና ለልጆቻችን ለሰጡን ቡራኬና ስለ ሕዝባችን ላቀረቡት ጸሎት ምስጋናችን እንዲደርስዎ እንወዳለን ፡—

የቅዱስነትዎ ብርቱ ፈቃድና መልካም አስተያየት ያስገኘው ይህ ስምምነት የቤተ ክርስቲያኖቻችንን መንፈሳዊ ግንኙነት የበለጠ የሚያጠነክረው ነው ፡—

ወደዚያም ለመድረስ ሁላችንም የደከምንበትና ያሰብንበት ጉዳይ ዛሬ ከፍጻሜ ደርሶ በማየታችን በጣም ደስ ይለናል ፡—

አሁን በመጀመሪያው ጊዜም የመንበረ ተክለ ሃይማኖት ወራሽ የሆኑት የኢትዮጵያ ሊቀ ጳጳሳት ብፁዕ አቡነ ባስልዮስ አሁን የያዙትን መንበር እንደያዙ ሆነው

« የኢትዮጵያ ፓትረያርክ ርእሰ ሊቃነ ጳጳሳት » እንዲሆኑ ስለፈቀድን የፓትረያርክ ነትቱን ስያሜ በቅዱስነትዎ እጅ በቡራኬ እንዲቀበሉን ልከናቸዋል ፡—

ሁሉን የሚችለው እግዚአብሔር ለቅዱስነትዎ መልካም ጤንነትና የሰላም ዘመን እንዲሰጥ የቤተ ክርስቲያንን ፍቅርና አንድነት እንዲያጸና እንመኛለን ፡—

ሰኔ ዐሥራ ዘጠኝ ቀን ዐሥራ ዘጠኝ መቶ አምሳ አንድ ዓመተ ምሕረት ፡ በነገሥን በሐያ ዘጠኝኛው ዓመት ተጻፈ ፡—

ቀዳማዊ ኃይለ ሥላሴ ንጉሠ ነገሥት

ከዚህ መላላክና መጻጸፍ በኋላ በፊት እንደጠቀስነው ጉዳዩ ፍጻሜ አግኝቶ የኢትዮጵያ ሊቀ ጳጳሳት ብፁዕ አቡነ ባስልዮስ በ፲፱፻፶፩ ዓ ም ሰኔ ፳፩ ቀን በካይሮ በቅዱስ ማርቆስ ቤተ ክርስቲያን ግርማዊ ንጉሠ ነገሥት ቀዳማዊ ኃይለ ሥላሴ በተገኙበት በብፁዕ

ወቅዱስ አቡነ ቁርሎስ ሳድሳዊ የእስክንድርያ ፓትረያርክ ቡራኬ የኢትዮጵያ ፓትረያርክ ርእሰ ሊቃነ ጳጳሳት ሆነው ተሾሙ ፡

ብፁዕ ወቅዱስ አቡነ ባስልዮስ የኢትዮጵያ ኦርቶዶክሳዊት ቤተ ክርስቲያን ርእሰ ሊቃነ ጳጳሳትና ፓትረያርክ ሰኔ ፳፩ ቀን ከእኩሱ ቀን በኋላ በ፲፩ ሰዓት ግብጽ ላይ በኩቤህ ቤተ መንግሥት ስለ አዲሱ ሹመታቸው በግርማዊ ንጉሠ ነገሥት ፊት ሥርዓተ መሐላን ሲፈጽሙ የተናገሩት ቃለ በረከት

በስመ አብ ወወልድ ወመንፈስ ቅዱስ አሐዱ አምላክ ፡ በግርማዊነትዎ መሪነት ሁልጊዜ ከክብር ወደ ክብር በመሸጋገር ላደገችው ለኢ

ትዮጵያ ቤተ ክርስቲያን ይህ የፓትረያርክነት ማዕርግ ዛሬ ስለተፈጸመላትና ለዚህ ማዕርግ የእኔ ደካማ ሰውነት ቀዳሚነትን ለማግኘት ስለታደለ ከሁሉ አስቀድሜ ለልዑል እግዚአብሔር ምስጋና አቀርባለሁ።

ወደዚህ ከፍተኛ ማዕርግ ለመድረስ ሲፈቀድልኝ ለግርማዊነትዎ ያለኝን የታማኝነት ቃል ኪዳን በፊትዎ ቆሜ ለማረጋገጥ አጋጣሚ ምክንያት አግኝቻለሁ።

ግርማዊነትዎ የኢትዮጵያን ቤተ ክርስቲያን ለማሳደግ ይህ ዛሬ የተገኘው ማዕርግ ከነሙብቱ ለኢትዮጵያ እንዲሆን ባለፉት በ፴፩ ዓመታት ውስጥ ያደረገው ድካምና ትጋት ይህን ፍሬ ለማፍራት በቅቷል። እስከ ዛሬም ድረስ ወደዚህ ግብ ለመድረስ በግርማዊነትዎ ለተደረገው ሰላማዊ ትግል መደምደሚያው ሆኗል።

ያንድ ነፃ መንግሥትና ያንድ ነፃ ሕዝብ እናት መሠረታዊቱ የኢትዮጵያ ኦርቶዶክስ ቤተ ክርስቲያን በመንፈሳዊ ረገድ ራስዋን ችላ የምትተዳደር እንድትሆን ግርማዊነትዎ ያደረገው ድካም ከታሪክ በላይ ስለሆነ፤ ዘመንዎ ዘመነ ሰላም እንዲሆንና ትውልድ መንግሥትዎ እንዲባረክ እግዚአብሔር ህቦ ለንጉሥ፤ ወጽድቀከኒ ለወልደ ንጉሥ፤ አግርፍ ፀር ታሕተ እገራሁ ዕቀብ ንግሥ ወሠራዊቶ ለንጉሠ ነገሥት ቀዳማዊ ኃይለ ሥላሴ እያለች ቤተ ክርስቲያን ባለማቋረጥ ወደ እግዚአብሔር ትጸልያለች።

ግርማዊነትዎ ምድረ ግብጽን በሚገቡበትበት በዚህ በአሁኑ ጊዜ አጋጣሚ ሆኖ በተገኙበት በመንበረ ማርቆስ ቤተ ክርስቲያን በቅዱስ አቡነ ቄርሎስ ሳድሳዊ የተፈጸመው ይህ የፓትረያርክነት ሥነ በዓል ለመጨመር ትውልድ መታሰቢያ ይሆን ዘንድ በቤተ ክርስቲያናችን ከፍተኛ የታሪክ ምዕራፍ የያዘ ይሆናል። ይህንንም ጉዳይ ወደ ፍጻሜ ለማድረስ በእግዚአብሔር መንፈስ ለተመኙትና ዕድል ላገኙት ለመንበረ ማርቆስ ፓትረያርክ ለቅዱስ አቡነ ቄርሎስ ሳድሳዊ ከፍ ያለ ምስጋና አቀርባለሁ።

ልዑል እግዚአብሔር ግርማዊነትዎን በሰላምና በጤንነት ጠብቆ ለብዙ ዘመናት ያኑር። የአብ የወልድ የመንፈስ ቅዱስ በረከትና ረድኤት በግርማዊነትዎና በግርማዊት እቴጌ ላይ፤ በልዑል አልጋ ወራሽና በንጉሣውያን ቤተሰብ ሁሉ ላይ ይደር። የኢትዮጵያን ሕዝብ ይባርክ። ይቀድስ። ኢትዮጵያ በነፃነት ትኑር።

ግርማዊ ንጉሠ ነገሥት የመለሱት
የደስታ መግለጫ ቃል

በአፍሪካ መካከል የክርስቲያን ደሴት ሆና የኖረችው የኢትዮጵያ ቤተ ክርስቲያን የሚገባትን ትልቅነትና ክብር እንድታገኝ በዘመናችን ደክመንበታል። ድካማችንን ባርኮ ይህንን ፍሬ እንዲያፈራ ላደረገልንና ኢትዮጵያዊ ፓትረያርክ ለኢትዮጵያ የተገኘበትን ይህን ቀን ለማየት ላበቃን ለልዑል እግዚአብሔር ምስጋናችንን እናቀርባለን።

በሐዋርያው በቅዱስ ማርቆስ ልጆች መካከል ዛሬ የተገኘው ይህ መልካም መግባባትና መከባበር ሁለቱ አብያተ ክርስቲያንና ገጭችን በመደጋገፍ የሚፈጸሙትን መንፈሳዊ አገልግሎት ከፍ የሚያደርገውና ለብዙ ፍሬ የሚያበቃው ነው።

ከዚህም በቀር ከሦስት መቶ ሠላሳ ዓ ም ጀምሮ እስከ ዛሬ የኖረው የሁለቱ አብያተ ክርስቲያን መንፈሳዊ ግንኙነት ወደፊት ጸንቶ እንዲኖር ላደረግነው ጥረት መተማመኛ የሚሆን ጸኑዕ መሠረት ነው።

ይህ ከፍተኛ ሥራ በዘመናችን ተጀምሮ በዘመናችን እንዲፈጸም ዕድል ስላገኘን ለእግዚአብሔር የምናቀርበው ምስጋና ከፍ ያለ ነው።—

ለጉዳዩ አፈጻጸም መልካም አስተያየት ለሰጡትና በብርቱ ፈቃድ ለደከሙበት አባታችን ለእስከንድርያ ፓፓና ለመንበረ ግርቆስ ፓትረያርክ ለቅዱስ አባ ቁርሎስ ሳድሳዊ ያለንን ታላቅ አክብሮት ስንገልጽ ደስ ይለናል።—

የኢትዮጵያ ፓትረያርክ ብፁዕ ወቅዱስ አቡነ ባስልዮስ በኢትዮጵያ የመጀመሪያ ጊዜ ለሆነው ለዚህ ግዕድ ግርቆስ በቅተው ከባድ አደራ ያለበትን የፓትረያርክነት ተግባር ስጂምሩ ሥራዎን ለማከናወን እግዚአብሔር ይርዳዎት።—

ምዕራፍ ፲፬ ክፍል ፳፪


ፍጻሜ ክብር

ስለ መንፈሳዊው ሕይወት፣ ፍቅር፣ የሰው መንፈስ በላላበትና በደከመበት ባሁኑ ጊዜ ግርማዊ ንጉሠ ነገሥት ቀዳማዊ ኃይለ ሥላሴ ለሕዝቡ የሥራ ትምህርት በመስጠት ላይ ናቸው፤

የኢትዮጵያን ኦርቶዶክስ ተዋሕዶ ቤተ ክርስቲያን የኑሮ መምሪያ በማይናወጥ ዓላማ ላይ መሠረቱ የኢትዮጵያ ኦርቶዶክስ ተዋሕዶ ቤተ ክርስቲያን መንፈሳዊ መብት አዲስ ተክል፣ አዲስ ሰብል እንደመሆኑ መጠን ብዙ ጥበቃ የሚያስፈልገው ሆኖአል፤ ይልቁንም የዘመኑ ትውልድ የራሱ ክብር፣ የራሱ ሀብት አድርጎ እንዲመለከተው በጥንቃቄም እንዲጠብቀው እንዲያስብለትና እንዲቆረቆረለት ለማድረግ የሥራና የቃል ምክር የሚያሻው ሆኖአል፤ ስለዚህም ግርማዊ ንጉሠ ነገሥት ቀዳማዊ ኃይለ ሥላሴ ለቤተ ክርስቲያን ሕጋዊ መብት በመስጠት ሚስተ ደረጃ ላይ በከፍተኛ ደረጃ እንዲፈጸም በማድረግ ከቤተ ክርስቲያን ተገኝቶ በዓሉን በማክበር ስለበዓሉ ከፍተኛ ግብዣ በማድረግ፣ ለክብሩ የሚያስፈልገውን ከፍተኛ ሽልማት በመስጠት ይህን ሁሉ በመፈጸም ለተከታዩ ትውልድ የሥራ መልክ ያለው ትምህርት ሰጥተዋል፤ ከሕይወት ክብርም የሞት ክብር ፍጹም መሆን ስለሚገባው፣ ብፁዓን ኤጲስ ቆጶሳት ሊቃና ጳጳሳት፣ ይልቁንም ብፁዕን ወቅዱሳን አርእስተ ሊቃና ጳጳሳት ከዚህ ዓለም በሞት በሚለዩበት ጊዜ ታላቅ በዓል ማድረግ ስለሚገባ ይህንንም ግርማዊ ንጉሠ ነገሥት በታላቅ ሥነ ሥርዓት እንዲሠራበት አድርገው አሳይተዋል።

የቅዱሳን የክብራቸው ፍጻሜ በሞታቸው ነው፤ መጽሐፍ የጻፏቸው ሰው ሞቱ ክብር ነው ይላል፤ ቅዱስ ጳውሎስ እንደተናገረው መልካም ገድል ተጋድለው፣ ሥራቸውን ፈጽመው፣ ሃይማኖታቸውን ጠብቀው ወደ ዘለዓለም ዕረፍት የሚሄዱ ሁሉ ከእውነተኛው ፈራጅ ከኢየሱስ ክርስቶስ የጽድቅ አክሊል ይቀበላሉ። ስለዚህም የቤተ ክርስቲያን አባቶች ከሕይወታቸው ዘመን ይልቅ ዕለተ ሞታቸው ከፍ ባለ ሥነ ሥርዓት መከበር የሚገባው ነው፤ ሰው ሆኖ ለዘለዓለም መኖር የማይቻል ስለሆነ፣ ብፁዕ ወቅዱስ አቡነ ባስልዮስ ለእስከንድርያ ወፓትረያርክ ዘኢትዮጵያ በዲቁና፣ በምንኩስና፣ በቅስና፣ በእጩ ጌነት፣ በጳጳሳት፣ በሊቃ ጳጳሳት፣ በፓትረያርክነት የኢትዮጵያን ቤተ ክርስቲያን ና ቤተ መንግሥት ለረዥም ጊዜ በቅድስና ካገለገሉ በኋላ ጥቅምት ፪ ቀን ፲፱፻፷፫ ዓ.ም

በክብር ዐረፉ፤ ወደ ዘለዓለም ዕረፍት ገቡ፤ የጽድቅ አክሊልን ወደ ሚያቀዳጃቸው ወደ አያሱስ ክርስቶስ ሄዱ፤ በዚህ ጊዜ ዜና ሞታቸው እንደተሰማ ግርማዊ ንጉሠ ነገሥት ቀዳማዊ ኃይለ ሥላሴ ላንድ ታላቅ የቤተ ክርስቲያን አባት የሚገባውን የክብር ሥነ ሥርዓት አድርገዋል፤




የቅዱስነታቸው አስከሬን ዘመንሀረ ፀባዖች ቅድስት ሥላሴ ቤተ ክርስቲያን እንደ ዐረፈ

ጥቅምት ሁለት ቀን ግብር ግርማዊ ንጉሠ ነገሥት በተገኙበት መሰናገት መኳንንት ንት ብዙ ሕዝብ ክርስቲያን በተሰበሰቡበት በመሪር ኃዘን አስከሬን፣ ጳጳሳት ሊቃና ጳጳሳት አክብረውት ከፓትረያርኩ መኖሪያ ቤት ወደ መንበረ ጸባይት ቅድስት ሥላሴ ቤተ ክርስቲያን ገብቶ ዐረፈ፤ ከዚያው እስከ ጥቅምት አራት ቀን ቆይቶአል። ጥቅምት ሦስት ቀን ግርማዊ ንጉሠ ነገሥት በተገኙበት መሰናገት መኳንንት የውጭ ሀገር እንደራሴዎች ታላላቅ ሰዎች በብዙ ሺህ የሚቆጠሩ ክርስቲያኖች ለቅዱስ አባትነት የሚገባውን ክብር ሲያቀርቡ ውለዋል። ጥቅምት አራት ቀን አስከሬን በሊቃና ጳጳሳት ተከብሮ በሥርዓተ መንግሥትና ክህነት በተደራጀው ስልፍ ታጅቦ ግርማዊ ንጉሠ ነገሥት ልዑል ወራሴ መንግሥቱን፣ የቀሩትንም መሰናገትና መኳንንት አስከትለው በተገኙበት መንፈሳዊ ጉዞ ከመንበረ ጸባይት ቅድስት ሥላሴ ቤተ ክርስቲያን ተነሥቶ ከመካካሉ አቡነ ተክለ ሃይማኖት ደብረ ሊባኖስ ገብቶ በፍጹም ክብር የዘለዓለም ማረፊያ ወንድ ያዘ፤ በዚህ ጊዜ ስለ ክብሩ ሃያ አንድ ጊዜ መድፍ ተተከሱ። ምእመናንም መንፈሳዊ አባታቸውን በዕንባ ተሰናበቱ፤ በቅዱሱ አባት ዕረፍት ምክንያት፤ ግርማዊ ንጉሠ ነገሥት ቀዳማዊ ኃይለ ሥላሴ፤ ለኢትዮጵያ ኦርቶዶክስ ተዋሕዶ ቤተ ክርስቲያን የሠሩ ላት ሥርዓት፣ የፈጸሙ ላት ክብር በመጽሐፈ ታሪክና በመጽሐፈ ሕይወት ተጽፎ የሚኖር ነው፤

ስለዚህም ልዑል እግዚአብሔር ረጅም ዕድሜ ከሙሉ ጤና ጋር እንዲሰጣቸው ቤተ ክርስቲያን የዘወትር ጸሎቷን አታቋርጥም፤ ከዚህ ቀጥሎ በሥርዓተ ቀብሩ ላይ የተደረጉትን ንግግሮች እንመለከታለን።

የቅዱስነታቸው አስከሬን ያብረ ሊባኖስ ደርቦ ጸኑት ቅዳሴ ከተፈጸመ በኋላ በሥርዓት መቃብሩ ላይ ብፁዕ አቡነ ቴዎድሮስ አሁን ብፁዕ ወቅዱስ ፤ የብፁዕ ወቅዱስ አቡነ ባስልዮስን ጠኛ ላላ የሕይወት ታሪክ አሳምተው ሲጨርሱ ገራማዊ ንጉሠ ነገሥት ቀዳሚዊ ኃይለ ሥላሴ ቀጥሎ ያለውን ቃል ገናገሩ ።



ገራማዊ ንጉሠ ነገሥት በሥርዓት መቃብሩ ላይ ንግግር ሲያደርጉ ።

ገራማዊ ንጉሠ ነገሥት በቅዱስነታቸው የቀብር ሥነ ሥርዓት ላይ ያደረጉት ንግግር

ቤተ ክርስቲያን የምትጠይቀውን ሁሉ ፈጽሞ ተኅቢውን አገልግሎት መስጠት ከባድ ኃላፊነት ነው።

የብፁዕ ወቅዱስ አቡነ ባስልዮስን ታሪክ ለማስረዳት በየክፍሉ የተነገረውን እንደሰማነው ሰው በሕይወቱ ላለ ለራሱ መጠቀሚያ ብቻ ሳይሆን ለትውልድ የሚተላለፍ ቀዋሚ ሥራ ሠርቶ ከተገኘ ምንጊዜም ሕያው እንደሆነ ይኖራል። ይህንንም መሠረት በማድረግ መንፈሳዊ አባት የሆነ ሁሉ ዘላቂ ሥራ በመሥራት መንፈሳዊውን የእምነት መሠረት ማጠናከርና ጠቃሚ ቅርስ ማቆየት አለበት።

አባታችን ብፁዕ አቡነ ባስልዮስን የምናውቃቸው ለታላቁ መንፈሳዊ ማዕርግ ከበቁ ጊዜ ወዲህ ብቻ ሳይሆን፣ ከዚያም በፊት ጭምር ነው። ብፁዕ ወቅዱስ አቡነ ባስልዮስን ካወቅናቸው ጊዜ ጀምሮ የተራ ሰውነት ጠባይ አላየንባቸውም። ብፁዕነታቸው በልዩ ልዩ ሥፍራዎች እውነተኛ የሆነ መንፈሳዊ አገልግሎት አበርክተዋል።

ወደመናገሻ ማርያም ከተዛወሩበትም ጊዜ ወዲህ በመንፈሳዊ ሥራቸው ያተረፉት መልካም ስምና ያሳዩት አርአያነት የሚዘነጋ አይደለም።


ይኸንንም እኛ ብቻ ሳይሆን መላው የኢትዮጵያ ሕዝብ የሚያውቀው ነው። አገራችን በጠላት በተወረረች ጊዜ ለነፃነቷ በተደረገው ትግል ላይ መንፈሳዊ አባቶች በበኩላቸው ያደረጉት ተጋድሎና ርዳታ የሚረሳ አይደለም። ብፁዕ አቡነ ባስልዮስም በዚያ በመከራው ጊዜ ያደረጉት ተጋድሎና ያዘኑት ኃዘን መንፈሳዊ አባቶች ያለባቸውን ኃላፊነት የሚያስረዳ ከመሆኑ በላይ ምንጊዜም ሲታወስ የሚኖር ነው።

ቅዱስነታቸው የኢትዮጵያ ቤተክርስቲያን ነፃነትዋን እንድታገኝና የራስዋ ርእሰ ሊቃነ ጳጳሳት እንዲኖራት ከፍ ያለ ጥረት በምናደርግበትና በምንደክምበት ጊዜ ሁሉ በዚህ የሃይማኖት መሠረት በሆነው ታላቅ ጉዳይ ላይ መሥዋዕትነትን ያሳዩ በመሆናቸው ምሳሌነታቸውን በብዙ መከተል ይገባል ።

አሁን ይህንን የተናገርነው በኛ በኩል ያለውን ለመግለጽና ሰው የሚያውቀውን ሳይመሰክር አያልፍም በማለት ነው እንጂ፤ ቅዱስነታቸው በሕይወታቸው ላሉ በየክፍሉ የፈጸሙትን ታላላቅ ሥራ ማንኛውም ሰው የሚያውቀው ነው ።

ሰው ያልፋል፤ ዘመንም ያልፋል፤ ታሪክ ግን ያለፈውን እያስታወሰ የሚኖር እንደ መሆኑ መጠን ብፁዕነታቸውን ምን ጊዜም ቢሆን እናስባቸዋለን፣ የሳቸውንም በጎ ምግባርና ታላቅ ሰውነት ሁሉም የሚገምተው ስለሆነ አሁን ከመካከላችን ተለይተው ሲሔዱ ኃዘኑ የመላ ኢትዮጵያ ሕዝብ ነው ።

የቅዱስነታቸው አስከሬን ከመኖሪያ ገዛ ሲገኝ ሥላሴ ወደ ደብረ ሊባኖስ ጉዞ ሲጀምር



በእግዚአብሔር መንግሥት ዘንድ የግል እንደሌለበት የታወቀ ነው ። ሰውም ከፈጣሪው ጋር የሚገናኘው በጸሎት አማካይነት ነው ። ስለዚህ ሁላችንም ጸሎት በምናደርግበት ጊዜ ራሳችንን ብቻ ሳይሆን አገራችንን ጭምር ማሰብ ይገባል ። እንዲሁም ወንድምህን እንደራስህ አድርገህ ውደድ የተባለውን አምላካዊ ትእዛዝ ሁል ጊዜ ማስታወስ ያሻል። በየጊዜው የሚደርሰውን ፈተና ለማለፍ ማንኛውም ሰው ብርቱ መንፈስና ጥንካሬ እንዲኖረው ሁል ጊዜ ፈጣሪውን ማሰብና መንፈሳዊ ጉዳዩን መከተል አለበት ። ገደሉ እግዚአብሔር መንፈሳችንን እንዲያበረታታና የቅዱስነታቸውንም ነፍስ በሰላም እንዲያሳርፍ እንለምነዋለን ።

ምዕራፍ ፲፭ ክልፍ ፳፫፤
 ለአበውና ለውሉድ ።

ሰዎች በልጅነታቸው ሁሉን ይንቃሉ ፤ በሽምግልናም ሁሉን ይናፍቃሉ ፤ በሥራ የፊተኞች ኃላፊዎች ፤ የኃላፊዎችም ፊተኞች የሚሆኑበት ምክንያት ይኸው ነው ። በጊዜና

በሥራ ጉዞ ላይ እጅግ ጥንቃቄ ያሻል፤ ወደ ፊታቸው ብቻ የሚረጡ የኋላቸውን ይረሳሉ፤ ከአንድ ቦታ ቆመው የአለፈውን የሚያስላስሉ ደግሞ ብዙ ያልፋቸዋል፤ ብዙ ያመልጣቸዋል፤ የሚይዙትን የሚጨበጡትን አጥተው አንዱን የሚጥሉ፤ አንዱን የሚያንጠለጥሉም አይጠቀሙም፤ እንኳን በአንድ አገር የዕድገት ግሥጋሜ ዘመን ውስጥ ያለ ሕዝብ አንድ ቤተ ሠራ ቢሆን በአንድ በኩል ሲሠራ በአንድ በኩል የሚፈርስ በት ከሆነ ዋጋ የለሽ ነው። ለአንድ ቤት ሥራ ብልህ ገበዝ አምባ (ጥሩ መሐንዲስ) እንደሚያስፈልግ ሁሉ ለአንድ ሀገርም ብልህና አስተዋይ መሪ ያስፈልጋል ። ልዑል እግዚአብሔር ምስጋና ይግባውና በዚህ በኩል እኛ ኢትዮጵያውያን ፍጹም የሆነ የመሪ ጸጋ ታድለናል። ለሥራ የታደሉ በታሪክ መስኖ ውስጥ ስማቸውን የተከሉ፤ ብዙ ኃይላን ቅዱሳን ነገሥታት አሉን፤ ግን ከሞክቡት በብርሃን በዘመን እንደሚለያዩ፤ ነገ ሥታትም በሥራ፣ በዘመን ይለያያሉና ። ግርማዊ ንጉሠ ነገሥት ቀዳማዊ ኃይለ ሥላሴ የተነሡበት ዘመን፤ የፈጸሙት ሥራ ከሁሉም ይለያል። ዘመኑ ሰው ወደ ረቀቀ ፍልስፍና የሚገመገሙበት፤ የልቡ እምነትም በተግባር እድ-ውጤት ላይ ያረፈበት፤ ከመን ፈሳሚው ይልቅ ለሥጋዊ እድልም የበረከተበት ዘመን ነው። በዚህ ጊዜ ውስጥ በኋላ ተነሥቶ ከፊተኛቹ ለመተካከል ያሰቡትን ከሥራ ላይ ለማዋል ሥጋዊው ፍልስፍና እንዳያመልጥ መንፈሳዊው ክብር እንዳይናወጥ ለማድረግ ሰፊ ዕውቀትና ታላቅ ችሎታ ይጠይቃል፤ ይህን ዕድል ከልዑል እግዚአብሔር የታደሉ ግርማዊ ንጉሠ ነገሥት ሁነው ተገኙ። ስመ ታሪካቸውም ያለፉት ያልደረሱበት፤ የሚመጡትም ተመልሰው የማይደርሱበት ጥልቅ ረቂቅ ኃይለ ምሥጢር ያለበት ሆነ፤ በዚህ መሠረት ዘመናዊውን ትምህርት ሲያስፋፉ እንዲለመድ ለማድረግ ብዙ እንደታገሉ አሁን ደግሞ ወጣቱ ትውልድ ያለፈውን የሀገሩን ታሪክ ሳይረሳ ነባር፣ ክብሩን ሳይንቅና ጥንታዊውን ከዘመናዊው ሥጋዊውን ከመንፈሳዊ አጣምሮ እንዲይዝና በእጥፍ ጉልበት ሕይወቱን እንዲመራና ሀገሩን እንዲያገለግል ለማድረግ ብዙ የሥራ ትምህርት ሰጥተዋል፤ ከብዙውም አንዱ ሰኔ ፱ ቀን ፲፱፻፵፩ ዓ.ም የተፈጸመው የመንፈሳውያን መምህራን ሽልማት ነው። ጃን ሆይ ለብሉያትና ለሐዲሳት፣ ለመጻሕፍት ፈቃወንት፣ ለቅኔና፣ ለዜማ መምህራን እንደ የሙያቸው ካባ፣ ድርብና ቀሚስ መሸለም ራስ ወርቅ እያቀዳጁ መሾም ከአባቶቻቸው የወረሱትም ነባር ሥርዓት ነው።

እንደገና የሁለት ክፍለ ዘመን መሪ በመሆናቸው ለቤተ ክርስቲያን መምህራን የወርቅና የብር ሜዳይ ሽልማት ሰጥተዋል።

በዚህም ብቻ ሳይወሰኑ በቀዳማዊ ኃይለ ሥላሴ ዩንቨርስቲ ለታላቁ መምህር ለአ ለቃ አየሰ ዓለሙ የዶክተርነት ማዕርግ ሰጥተዋል፤ የትምህርት መሪ ብርሃን ግርማዊ ሰውነታቸውን እንዲጠብቅልን ልዑል እግዚአብሔርን እንለምነዋለን።